



మేడం కామ

కార్మికలోకం

జూన్ 2011

మాసపత్రిక

వెల: రూ.5



రాష్ట్రంలో కార్మికుల బానిస బతుకులు



కాంట్రాక్ట్, క్యాబువల్ కార్మికులకు
కనీస వేతనం 10 వేలు, VDA అమలు
OT డబుల్, ESI & PF సాధనకై
సమ్మె ను జయప్రదం చేయండి
- CIU

మేడం కామ



విదేశాల నుండి విప్లవ కార్యక్రమాలు : నాడు భారతస్వాతంత్ర్యోద్యమంలో అగ్రగామి నాయకుడయిన దారాభాయి నారోజీ వ్యక్తిగత కార్యదర్శిగా మేడం కామ పనిచేయసాగింది. దానివలన ఎంతోమంది దేశభక్తులు, విప్లవకారులు, విద్యార్థులు, మూరోపియన్ మేధావులు ఆవిడకు పరిచయమయ్యారు. ఆవిధంగా మేడం కామ భారతదేశ స్వాతంత్ర్య చరిత్రలో తన చరిత్రాత్మక పాత్రను పోషించడానికి ప్రయాణం మొదలెట్టింది. మనం ముందుగా చెప్పుకున్న జర్మనీలో జరిగిన ప్రపంచ సోషలిస్టు సదస్సుకు భారతీయ ప్రతినిధిగా వెళ్ళే అవకాశం లభించింది. ఆవిడ రూపం, వేషభాషలు, హుందాతనం చూసిన ప్రతినిధులు, భారతదేశానికి చెందిన మహారాణి లేదా రాజకుమారి అయి వుంటుందని భావించారు ఆ తరువాత జర్మనీ నుండి అమెరికాకు వెళ్ళి వివిధ ప్రాంతాలలో బ్రిటిష్ సామ్రాజ్యవాదుల దోపిడి అణచివేతలను నిప్పులు కక్కే ప్రసంగాలతో చీల్చి చెండాడింది. లండన్ కు తిరిగి వచ్చి దేశభక్తియుత విప్లవ సాహిత్యాన్ని ప్రచురించి పంపిణీ చేయసాగింది. “వందేమాతరం” పత్రిక ప్రచురణ, పంపిణీలో కీలక పాత్ర పోషించింది. దేశంకోసం ప్రాణాలర్పించిన మదన్ లాల్ ఢింగ్రా స్మృతిలో ‘మదన్ కా తల్వార్’ అనే పత్రికను స్వయంగా ప్రచురించింది. హిందూ-ముస్లిం ఐక్యతను ప్రబోధించింది. దేశనిర్మాణంలో మహిళలు సగభాగంగా నిలవాలని ఎలుగెత్తి చాటింది. ఈ రెండు పత్రికలను అటు భారతదేశంలోనూ, ఇంగ్లండ్ లోనూ బ్రిటిష్ ప్రభుత్వం నిషేధించింది. అయినా వాటిని రహస్యంగా ప్రచురించి, పంపిణీ చేసేది. ఆవిడ విప్లవ కార్యక్రమాల పట్ల భయభ్రాంతులయిన బ్రిటిష్ అధికారులు ఆవిడను హత్య చేయడానికి కుట్ర చేయడంతో లండన్ విడిచి పారిస్ నగరానికి వెళ్ళిపోయింది. అక్కడ కూడా ఆవిడ గృహం ప్రపంచస్థాయి విప్లవకారులకు విడిదిగా మారింది. సోవియట్ రష్యా విప్లవ రథసారథి కా||వి.ఐ.లెనిన్ కూడా ఆ ఇంటికి వచ్చి మేడం కామతో చర్చలు చేసేవాడు. అహింసాయుత పోరాటాన్ని సమర్థించినప్పటికీ పాలకులు అన్యాయంగా హింసకు పాల్పడినప్పుడు ప్రతిహింస చేయడంలో తప్పులేదని ప్రబోధించింది. భారతదేశంతోపాటు వివిధదేశాల విప్లవకారులకు రహస్యంగా ఆయుధాలు సరఫరా చేసేది. 1914సం॥లో మొదలయిన మొదటి ప్రపంచయుద్ధంలో భారత సైనికులను బ్రిటన్ తరపున పాల్గొనడంపై పిలుపునిచ్చింది. దానితో భారతదేశంలోను, ఇంగ్లండ్ లోను మేడం కామ ప్రవేశాన్ని నిషేధించారు. ఫ్రాన్స్ లో కూడా ఆవిడపై తీవ్ర ఆంక్షలు విధించారు.

“ఇది భారతదేశ స్వాతంత్ర్య పతాక! గమనించండి, ఇది జన్మించింది! భారతీయ యువజనుల రక్తతర్పణతో ఇది పునీతమయింది! ఓ గౌరవనీయ సభికులారా! ఈ భారతదేశ స్వాతంత్ర్య పతాకకు నిలబడి ప్రణామం చేయమని కోరుతున్నాను. ఈ పతాకం పేరిట ప్రపంచవ్యాప్తంగా వున్న స్వేచ్ఛప్రియులందరూ దీనికి మద్దతు నివ్వవలసిందిగా విజ్ఞప్తి చేస్తున్నాను.”

వేదికమీద నుండి ఒక భారతీయ మహిళ చేసిన విజ్ఞప్తికి మంత్రముగ్ధులయిన వివిధదేశాలకు చెందిన వేయిమందికి పైగా ప్రతినిధులు నిలబడి ఆ స్వేచ్ఛాపతాకకు ప్రణామం చేసారు. భారతదేశ స్వాతంత్ర్యోద్యమంలో అది ఒక అపురూప ఘట్టం. ఈ సంఘటన జర్మనీ దేశంలోని స్టేట్ గార్డ్ పట్టణంలో 1907సం॥ ఆగస్టు 3వ వారంలో అంతర్జాతీయ సోషలిస్టుల సభలో జరిగింది. సంప్రదాయ చీరకట్టులో వున్న భారతీయ ప్రతినిధిగా మేడం కామ ఆ వేదిక నుండి ప్రసంగించింది. జర్మనీలో వివిధదేశాలనుండి హాజరయిన సోషలిస్టుల సదస్సులో మేడం కామ భారతదేశ మొట్టమొదటి జాతీయపతాకాన్ని ఆవిష్కరించింది. భారతదేశ మొట్టమొదటి జాతీయ పతాకాన్ని విదేశీగడ్డమీద ఎగరేసిన భారతీయురాలిగా మేడం కామ భారతదేశ స్వాతంత్ర్య సంగ్రామ చరిత్రలో అద్వితీయ స్థానాన్ని సంపాదించుకుంది. ఆవిడ ఎగరేసిన జాతీయ పతాకం నేటికీ పూనాలోని మరాఠా మరియు కేసరి లైబ్రరీలో ప్రదర్శనలో వుంది.

తొలిసార్వభౌమత్వం.. నాటి బొంబాయిలో పార్సీ కుటుంబానికి చెందిన ప్రముఖ వ్యాపారి శ్రీ సోరభ్జీ ఫ్రేంజీ పటేల్ కున్న తొమ్మిదిమంది సంతానంలో ఆయన ముద్దుల గారాలపట్టి రుస్తుం భికాజీ కామ. ఆమె 24 సెప్టెంబర్ 1861 నాడు జన్మించింది. ఆంగ్ల భాషలో విద్యాభ్యాసం చేసింది. చాలా తెలివైన విద్యార్థిగా పేరుతెచ్చుకుంది. విద్యార్థి దశలోనే స్వాతంత్ర్యోద్యమం పట్ల ఆకర్షితురాలయింది. బ్రిటిష్ సామ్రాజ్యవాదుల దోపిడిని, అణచివేతలను స్పష్టంగా గ్రహించగలిగింది. యుక్తవయస్సులోనే స్వాతంత్ర్యోద్యమాన్ని సమర్థిస్తూ వాదించసాగింది. అదే సమయంలో బొంబాయిలో ప్లేగు మహమ్మారి విజృంభించింది. వేలాదిమంది రోగులను కాపాడటంలో మేడం కామ ముందు వరుసలో వుండి సేవలందించింది. దానిఫలితంగా ఆవిడ కూడా ఆ వ్యాధి బారిన పడింది. అయితే అనూహ్యంగా ప్రాణాలతో బయటపడింది. అయినప్పటికీ ఆవిడ ఆరోగ్యం తీవ్రంగా దెబ్బతినడంతో 1902సం॥లో సన్నిహితుల సలహా మేరకు లండన్ ప్రయాణమయింది.

తుదిశ్వాస: భారతదేశాన్ని వీడి 35సం॥ పైగా నిర్విరామంగా స్వాతంత్ర్య పోరాటానికి ఊపిరులూదింది. భారతదేశానికి చెందిన తొలి సాంస్కృతిక రాయబారిగా ఆవిడను పరిగణించేవారు. 75సం॥ల వయస్సులో ఆరోగ్యం దెబ్బతినడంతో మాతృదేశానికి రావాలనే కాంక్షతో భారతదేశానికి ప్రయాణమయింది. కాని బొంబాయి చేరేసరికి ఆవిడ ఆరోగ్యం దిగజారడంతో నేరుగా హాస్పిటల్ లో చేర్పించారు. అక్కడనే మేడం కామ 13 ఆగస్టు 1936 నాడు అస్తమించారు. ప్రస్తుత పరిస్థితుల్లో భారతదేశాన్ని పట్టిపీడిస్తున్న అవినీతి, వనరుల దోపిడి, శ్రమదోపిడి, అమెరికన్ సామ్రాజ్యవాద జోక్యాన్ని తిప్పికొట్టడానికి సాగుతున్న పోరాటంలో మేడం కామ జీవితం స్ఫూర్తి దాయకంగా నిలుస్తుంది.

జూన్ - 2011

కార్మికలోకం

సి.వి.టి.యూ. ఆంధ్రప్రదేశ్ కమిటీ మాసపత్రిక

సంపుటి : 24 సంఖిక : 6
విడి ప్రతి వెల : రూ. 5
సం॥ చందా : రూ. 50

విషయ సూచిక

సంపాదకీయం	1
కార్మికీయం	2
లేఖలు	3
డాక్టర్ - డాక్టర్	4
కవర్ స్టోరీ	5-7
ఉద్యమవార్తలు	8-19
పోరాడి విజయం సాధించిన	20
బాలలలోకం	21
అగ్ని తుఫాను (కథ)	23
కవిత	25
సామాజిక న్యాయం	26
అంతర్జాతీయం	27
జాతీయం	28
శ్రామిక మహిళ	29
పుస్తక పరిచయం	31

మేనేజర్

కార్మికలోకం

ఇ.నం.1-7-139/44, ఎస్.వి.జి.స్ట్రాక్ కేంద్రం,
ఎస్.ఆర్.కె.నగర్, రిసాలగడ్డ, జమిన్ సాన్ ఫూర్,
ముప్పరాబాద్, హైదరాబాద్-20.
ఫోన్: 27612474 ఫ్యాక్స్: 27646565

ఎడిటోరియల్ బోర్డు

ఎడిటర్: పి.రోజా

సభ్యులు :

పర్వ సత్యనారాయణ,

ఎస్.వీరయ్య, ఆర్.సుధాభాస్కర్,

పి.అజయ్ కుమార్, మహమ్మద్ అబ్బాస్,

పి.అరుణ, ఆర్.ఎస్.మూర్తి, సత్యభాస్కర్.

మేనేజరియల్ బోర్డు

మేనేజర్: రాజారావు

సభ్యులు :

పర్వ సత్యనారాయణ, ఎస్.పుణ్యవతి,

ఆర్.ఎస్.మూర్తి, పి.అరుణ

“తేలుకు పెత్తనమిస్తే....”

“తేలుకు పెత్తనం ఇస్తే తెల్లవార్లు కుట్టిందట” బెంగాల్ లో మమత బెనర్జీ పరిస్థితి ఇలాగే ఉంది. మమత అధికారం చేపట్టగానే హత్యలు, దాడులు, దహనాలు, లూరీలు, బెదిరింపులు, వసూళ్ళు తృణమూల్ గూండాల నిత్యకృత్యంగా మారింది. రోజుకొక ప్రజాసంఘాల నాయకులు, కార్యకర్తలను హత్య చేయడం లక్ష్యంగా పెట్టుకున్నట్లు అనిపిస్తుంది. చివరికి చిన్న పిల్లలను కూడా బలి గొంటున్నారు. ఈ దౌర్జన్యకాండను, హత్యరాజకీయాలను ప్రతి ఒక్కరూ ఖండించాలి.

మమత - మావోయిస్టు దుండగుల దాడులు పూర్తిగా ప్రజాస్వామ్యాన్ని కాలరాసి అర్థఘాసిస్తూ భీభత్సకాండను తలపిస్తున్నాయి. రాజకీయ హింసకు పాల్పడబోమని మమత చేసిన ప్రకటనకు జరుగుతున్న సంఘటనలకు పొంతన లేదు. మంత్రులు కూడా ఉద్యోగ, కార్మికసంఘాలను బెదిరిస్తున్న వైనం దుర్మార్గమైనది. మమతాబెనర్జీ తన ప్రమాణ స్వీకారం అనంతరం చేసిన ప్రకటనకు కట్టుబడాలి. రాజకీయ హింసను నియంత్రించాలి.




కార్మికులను తమ కార్మిక సంఘాలలో చేరాలని బెదిరించడము. చేరకుంటే భౌతికదాడులకు పాల్పడటము, అంగన్ వాడీ సెంటర్లను బలవంతంగా మూసి వేయించడము, ఆక్రమించుకోవడము, సిఐటియు ఆఫీసులను తగుల బెట్టడము, మామూళ్ళు ఇవ్వాలని కార్మికులను వేధిస్తున్న సంఘటనలు వెలుగు చూస్తున్నాయి. ఇవన్నీ కార్మిక వర్గాన్ని బలహీనపరిచి, పెట్టుబడిదారులకు ప్రయోజనం చేకూర్చేవే. తను ఏ వర్గం ప్రయోజనాలు కాపాడటానికి అధికారంలోకి వచ్చిందో తన చర్యల ద్వారా చాటి చెపుతున్నది.

బెంగాల్ లో జరుగుతున్న పరిణామాలు కార్మికుల ప్రజాసంఘాల హక్కులను కాలరాసే కుట్రలో భాగమే. గత పార్లమెంట్ ఎన్నికల ఫలితాలలో మొదలైన ఈ దమనకాండ అసెంబ్లీ ఎన్నికలలో మమత గెలుపుతో ఉచ్చస్థాయికి చేరుకున్నది. తాము కార్మిక వర్గం కోసమే పోరాటం చేస్తున్నామని చెప్పుకుంటున్న మావోయిస్టులు పాలకవర్గాల పంచనచేరి ప్రజాసంఘాల, కార్మికసంఘాల నాయకులపై దాడులు చేయడం సిగ్గుచేటు.

మమతా - మావోయిస్టు ముఠాల దౌర్జన్యకాండను ఎండగట్టాల్సిన అవసరము ఎంతో ఉంది. సిఐటియు అఖిల భారత కమిటీ జూన్ 6 నుండి 11 వరకు దేశవ్యాపితంగా నిరసన కార్యక్రమాలు సభలు, ప్రదర్శనలు నిర్వహించాలని నిర్ణయించడము హర్షించదగినది. కార్మిక హక్కులను కాంక్షించే వారు, ప్రజాస్వామిక వాతావరణాన్ని కోరుకునే వారు ఈ కార్యక్రమాలలో పెద్దఎత్తున పాల్గొని బెంగాల్ లో జరుగుతున్న దమనకాండను నిరశిద్ధాము. ప్రజాతంత్ర హక్కులను కాపాడుకుందాము.


కామ్యం

వివిధ పత్రికల సౌజన్యంతో




కార్మికలోకం

లేఖలు




డియర్ కార్మికలోకం ఎడిటర్ గార్,

నేను సాంఘిక సంక్షేమ గురుకుల పాఠశాల / కళాశాలలో పార్ట్ టైం టీచర్ గా కొన్ని సంవత్సరాలుగా పనిచేయుచున్నాను. పార్ట్ టైం టీచర్ ను కాంట్రాక్ట్ లోకి మార్చడం కొరకు ఈ మాన్యాయమైన కొరికను తీర్చడానికి కార్మికలోకం మాసపత్రికలో వచ్చే ఉద్యమాల స్ఫూర్తితో, మరియు సిఐటియు మా వెంట ఉంటూ ఉద్యమాలు ఏ విధంగా నడపాలో తెలియ జేయుటలో ఎటువంటి సందేహము లేదు. నిజంగా ఈ కార్మికలోకం మాసపత్రిక ఉద్యమాల ద్వారా ఏదైనా న్యాయమైన డిమాండ్లను సాధించవచ్చని



తగిన స్ఫూర్తిని, ప్రేరణను కలుగజేస్తున్నది. అంతేకాకుండా ఆరోగ్యానికి సంబంధించిన కాలమ్, సామాజిక న్యాయము, బాలలోకం, ప్రభుత్వ జి.ఓ. లు మాకు ఎంతగానో ఉపయోగపడుతున్నాయి అనుటలో అతిశయోక్తి కాదు. ఇక ముందు కూడా ఎన్నో ఉద్యమాల గురించి తెలియజేస్తూ భావితరాలకు ప్రేరణను కలుగజేస్తూ వారి న్యాయమైన కోరికలను తీర్పుటలో ముందు ఉండాలని కోరుతూ...

ఆడెపు రమేశ్, ఆం.ప్ర. సాంఘిక సంక్షేమ గురుకుల పాఠశాల, మెదక్.



డియర్ కార్మికలోకం ఎడిటర్ గార్,


సిఐటియు కార్మికుల పక్షాన నిలిచి ఉద్యోగ కార్మిక సమస్యలపై పోరాటం అన్ని రకాల సమస్యల పరిష్కారం కోసం కృషి చేయటమే కాకుండా అందురికీ అందుబాటులో ఉంటుంది. అందరికీ సమస్యలు గురించి తెలియజేస్తూ ప్రభుత్వం అనుసరిస్తున్న వైఖరిని ప్రజలకు చెప్పకుంటూ అందర్నీ ఉద్యమంలో భాగస్వాములను చేస్తున్న కార్మికలోకం మాసపత్రికకు అభినందనలు.

అయిలి శ్రీనివాస్, పుట్టపాక

డియర్ కార్మికలోకం ఎడిటర్ గార్,

కార్మికలోకం జూలై 2009 సంచికలో దక్షిణాఫ్రికా జాతిపిత నెల్సన్ మండేలా గురించి చదివిన తర్వాత ఈ మాస పత్రిక పాఠకుడిని అయ్యాను. ఉద్యమ వార్తలు, సభలు, సమావేశాలకు సంబంధించిన సమాచారం నన్ను ఆకట్టుకుంది. అన్నింటికంటే అధికంగా కార్మికీయం, సంపాదకీయం బాగా నచ్చాయి. మీ పత్రికలో పాఠకులకు, కార్మికులకు, శ్రామికులందరికీ ఉపయోగపడే ప్రభుత్వ జి.ఓ.లు ఇవ్వడానికి ఎక్కువ ప్రాధాన్యత ఇవ్వగలరని కోరుతున్నాను.

పొన్నం రాజు, సిద్దిపేట, మెదక్ జిల్లా




పాఠకులకు గమనిక

'కార్మికలోకం లేఖలు' అనే శీర్షికకు పత్రికలో వస్తున్న శీర్షికలపై వెంటవెంటనే పాఠకుల స్పందనను ఆహ్వానిస్తున్నాము. పాఠకుల అభిప్రాయాలు, సూచనలు, సలహాలను స్వీకరించడముతో పాటు వారి ఫోటోతో పత్రికలో ప్రచురిస్తున్నాము. కాబట్టి పత్రికలోని వ్యాసాలపై పాఠకులు స్పందించి తమ అభిప్రాయాలు నిర్మోహమాటంగా రాయడం ద్వారా పత్రిక అభివృద్ధికి సహకరించాలని విజ్ఞప్తి చేస్తున్నాము. తమ అభిప్రాయాలు తెలిపే లేఖలతో పాటు పాస్ పోర్ట్ సైజ్ ఫోటో కూడా పంపగలరని కోరుతున్నాము.

- ఎడిటర్



కుక్క కలిస్తే



రాష్ట్ర వ్యాప్తంగా ఉన్నట్టుండి కుక్కలంటే భయం పట్టుకుంది. కుక్కకాటు మనకు కొత్తేం కాదు. అయినా గత కొద్ది వారాలుగా రాష్ట్ర వ్యాప్తంగా వరసగా సంభవిస్తున్న కుక్క కాటు మరణాలు... ఒక అతి పురాతనమైన సమస్య విషయంలో మనం ఇప్పటికీ వెనకబడే ఉన్నామనీ... కుక్క కలిస్తే ఏం చెయ్యాలన్న దానిపై కనీస అవగాహన, కనీస వైద్యం కూడా కొరవడ్డాయన్న వాస్తవాన్నే పట్టి చెబుతున్నాయి. ఈ నేపథ్యంలో కుక్క కలిస్తే అసలేం చెయ్యాలి? దీనికి సమర్థ చికిత్స ఏమిటి? రేబిన్ కు విరుగుడు టీకాలు ఎలా తీసుకోవాలి? అన్న వివరాలను సమగ్రంగా మీముందుకు తెస్తోంది కార్మిక లోకం!

రేబిన్ ప్రధానంగా జంతువుల నుండి మనకు సంక్రమించే 'వైరస్' తో వచ్చే వ్యాధి. ఈ రేబిన్ కారక వైరస్ ను 'లిస్సా వైరస్' అంటారు. ఇది జంతువుల లాలాజం (చొంగ)లో ఉంటుంది. ఇది మనుషుల్లోనే కాదు, జంతువుల్లోనూ రేబిస్ వ్యాధిని కలుగ జేస్తుంది. ఈ వైరస్ ఒంటలో ఉన్న జంతువులు. ముఖ్యంగా కుక్కలు... మనల్ని కరిచినా, పీకినా, మన శరీరం మీద గాయాలున్న చోట నాకినా, దాని ద్వారా వైరస్ మన శరీరంలో ప్రవేశిస్తుంది. రేబిస్ కు ఇదే మూలం.

రేబిస్ వ్యాధి సాధారణంగా ఏ కుక్క కరిచినా వచ్చేది కాదు. అప్పటికే తన శరీరంలో ఈ వ్యాధి కారక వైరస్ వున్న కుక్క మనల్ని కరిచినప్పుడే ఈ సమస్య మొదలవుతుంది. అయితే అప్పటికే ఈ వైరస్ ఆ కుక్కలో ఉందో, లేదో చెప్పటం అంత తేలిక కాదు. చాలామంది 'పిచ్చి కుక్క' కలిస్తేనే రేబిస్ వస్తుందని భావిస్తుంటారు గానీ ఈ వైరస్ అప్పటికే దాని ఒంటలో

ఉన్నా... దాని ప్రవర్తన మారిపోయి, పిచ్చి కుక్కలా తయారవ్వాలనేం లేదు. కాబట్టి ఊరకుక్కల వంటివి ఏవి కరిచినా మన జాగ్రత్తలు మనం తీసుకోవటం మేలు. పెంపుడు కుక్కలకు ఇప్పటికే టీకాలు వేయించినా, అవి కరిచినప్పుడు కూడా మనం జాగ్రత్తలు తీసుకోవటమే ఉత్తమం.

ఈ వైరస్ మన ఒంటలో ప్రవేశించిన తర్వాత రేబిస్ వ్యాధి 1-3 నెలల్లోపు ఎప్పుడైనా రావచ్చు. అయితే కొందరిలో మొదటి వారంలోపే రావచ్చు. కొందరికి ఏడాది తర్వాత రావచ్చు. కాబట్టి కుక్క కరిచిన వెంటనే ఎంత త్వరగా వీలైతే అంత త్వరగా చికిత్స తీసుకోవడం అవసరం.

పుండు కడగటం

కరిచిన లేదా గీరిన గాయం ద్వారానే రేబిస్ వైరస్ శరీరంలోకి ప్రవేశిస్తుంది. కాబట్టి అక్కడి నుండి కుక్కకు సంబంధించిన లాలాజలం, ఆ చొంగ తాలూకూ అంతా పోయేలా శుభ్రంగా కడగటం ముఖ్యం. గాయం దగ్గర వైరస్ చాలా కాలం జీవించి ఉంటుంది, అక్కడ తన సంతతిని పెంచుకుంటుంది కాబట్టి కరిచిన వెంటనే, లేకపోతే ఎప్పుడు గుర్తిస్తే అప్పుడు గాయాన్ని కనీసం 10-15 నిమిషాల పాటు ధారగా పడుతున్న స్వచ్ఛమైన నీటిలో, సబ్బుతో కడగాలి. గాయాన్ని నేరుగా మన చేతులతో ముట్టుకోకూడదు. చేతులకు గ్లోజులు వేసుకుంటే మేలు. ఒకవేళ కుక్క కరిచిన తర్వాత రోగి ఆలస్యంగా ఆసుపత్రికి వచ్చినా. అప్పుడైనా శుభ్రంగా కడగాలి. గాయాన్ని పొడిగా తుడిచి బిటడిన్, డెట్టాల్, శావలాన్ వంటి యాంటీసెప్టిక్ లోషన్లు రాసి వదిలెయ్యాలి. గాయం పెద్దగా ఉన్నా సాధ్యమైనంత వరకూ కుట్లు వేయకూడదు.

తప్పనిసరిగా వెయ్యాలి వస్తే వదులుగా వెయ్యాలి. తర్వాత - ధనుర్వాతం రాకుండా "టీటీ" ఇంజక్షన్, గాయం మానటానికి యాంటీబయాటిక్స్ వంటివి ఇస్తారు.

ఇమ్యూనోగ్లోబ్యులిన్లు

కుక్కకాటు గాయం తీవ్రంగా (మూడో రకం) ఉంటే ఇమ్యూనోగ్లోబ్యులిన్ ఇంజక్షన్ ను తప్పనిసరిగా ఇవ్వాలి. ఇది చాలా ముఖ్యం. రేబిస్ రాకుండా తక్షణం అడ్డుపడే కీలకమైన 'రడీమేడ్' యాంటీబోడి లివి. దీనిలో రెండు రకాలున్నాయి. ఒకటి - గుర్రాల నుంచి తయారు చేసినవి. వీటిని 'ఈక్విన్ రేబిస్ ఇమ్యూనోగ్లోబ్యులిన్స్' అంటారు. రెండోది - మనుషుల నుంచి తయారు చేసినవి. వీటిని 'హ్యూమన్ రేబిస్ ఇమ్యూనోగ్లోబ్యులిన్స్' అంటారు. గుర్రాలవి అయితే మనిషి బరువును బట్టి కేజీకి 40 ఇంటర్నేషనల్ యూనిట్లు చొప్పున గరిష్టంగా 3000 ఐయూ వరకూ ఇవ్వాలి ఉంటుంది. అదే మనుషుల నుంచి తీసిందైతే రోగి బరువు కేజీకి 20 ఐయూ చొప్పున గరిష్టంగా 1500 ఐయూ వరకూ ఇవ్వాలి ఉంటుంది.

రోగి బరువును బట్టి ఈ ఇమ్యూనోగ్లోబ్యులిన్ల డోసు లెక్కించి... సాధ్యమైనంత ఎక్కువగా కరిచిన గాయం చుట్టూ, ఆ ప్రాంతంలో ఇంజెక్షన్లు రూపంలో ఇచ్చేయాలి. ఇంకా డోసు మిగిలితే కండలోకి ఇంజెక్షన్ చెయ్యవచ్చు. ఒక్కోసారి కుక్క కరిచిన గాయాలు బాగా పెద్దగా, ఎక్కువ సంఖ్యలో ఉంటే... ఈ మందును సెలైన్ తో 2, 3 రెట్లు పల్చన చేసిన గాయాల చుట్టూ ఇవ్వడం మంచిది. రోగి బరువుకు మించిన డోసు మాత్రం ఇవ్వకూడదు.

(ఇంకా వుంది)

రాష్ట్రంలో కార్మికుల బానిస బతుకులు

“ప్రతి చోటా కార్మికుల అవాసాలు అసమర్థమైన ప్రణాళికతో అధ్వాన్నంగా నిర్మించి, అతిహీనంగా నిర్వహిస్తున్నారు. వాటిలో గాలి ఆడదు, చెమ్మగా, చాలా అనారోగ్యకరంగా ఉంటాయి. నివసించే వారు వీలైత తక్కువ స్థలానికి పరిమితమౌతారు. సాధారణంగా ఒక కుటుంబమంతా ఒకే గదిలో నిద్రిస్తుంది. ఈ ఇళ్ళ లోపలి ఏర్పాట్లు వివిధ స్థాయిల్లోని దరిద్రానికి ఆనవాళ్లు, శ్రామికుల దుస్తులు కూడా చాలీచాలకుండా ఉంటాయి.

శాస్త్రీయంగా సిఐటియు కార్యకర్తలు అధ్యయనం చేశారని నేను చెప్పుకునే సాహసం చేయట్లేదు. ముఖ్య విషయమేమిటంటే నేటి సర్వేలో బహిరంగతమైన అంశాలుఆనాటి ఇంగ్లండును పోలి ఉన్నాయనేదే కీలకాంశం. రెండు దశాబ్దాల సరళీకృత ఆర్థిక విధానాలు రాష్ట్రాన్ని, ముఖ్యంగా కార్మికవర్గాన్ని ఏ స్థాయికి చేర్చాయో ప్రస్తుత సర్వేలో రేఖా మాత్రంగా అర్థం చేసుకునేందుకు ఉపయోగపడుతుంది.

అన్ని జిల్లాల్లోని కార్మికుల క్లస్టర్స్ (సాంద్రంగా



అధిక సంఖ్యాకులు చింపిరి గుడ్డలతో ఉంటారు. ఆహారం మొత్తం మీద మంచిది కాదు. తరచుగా అది తినడానికి పనికిరానిది. చాలామందికి సరిపడినంత తిండి ఉండదు” (పేజీ 62, “ఇంగ్లండులో కార్మికర్గ స్థితిగతులు” - ఏంగెల్స్)

1844, 45 సం॥ల్లో ఇంగ్లండులో కార్మికుల స్థితిగతులను ఏంగెల్స్ వివరించిన తీరుకు 2011లో మన రాష్ట్రంలోని క్లస్టర్స్ కార్మికులపై సిఐటియు అధ్యయనంలో వెల్లడైన వివరాలకు ఎన్ని పోలికలు! ఎంత సామ్యం!! (24 సం॥ల వయస్సులో) యువ ఏంగెల్స్ చేసినంత

కార్మికులున్న భౌగోళిక ప్రాంతాల)ను యావత్ సిఐటియు నాయకత్వం, కార్యకర్తలు అధ్యయనం చేయాలని ఏప్రిల్ 11, 12 తేదీల్లో జరిగిన సిఐటియు రాష్ట్ర కమిటీ నిర్ణయించింది. ఆ మేరకు అనేక జిల్లాల్లో ఈ క్లస్టర్ క్యాంపెయిన్ జరిగింది. వెల్లడైన విషయాలు సరళీకృత విధానాల నగ్న స్వరూపాన్ని మన కళ్ళ ముందుంచాయి.

పరిశ్రమలు స్థాపించి, ఉత్పత్తులు చేసి వాటిని అమ్ముకోవడం ద్వారా లాభాలు సంపాదించే విధానం కంటే ప్రజల ఆస్తులైన ప్రభుత్వరంగ సంస్థలను చౌకగా కొట్టేయడం, (మధుకాన్ సుగర్స్ మోడల్) విలువైన సహజ



వనరులను రాజకీయాశ్రయంతో కొల్లగొట్టడం (రాజా మోడల్, జగన్ మోడల్, బ్రదర్ అనిల్ కుమార్ మోడల్) నేడు రివాజు.

దీన్నే పెట్టుబడి ప్రాథమిక సంఘం (ప్రిమిటివ్ అక్యుమిలేషన్) అంటారని మనకు తెలుసు. ఒకపక్క ఈ పద్ధతులకు పాల్పడుతూ మరోపక్క మరింతగా అదనపు విలువను పొందుకునేందుకు అన్ని రకాల పద్ధతులు అవలంబిస్తున్నారు యజమానులు. దాంతో కోట్లకు పడగలెత్తే వారు ఒక పక్క పెరుగుతుంటే నిష్ట దరిద్రుల సంఖ్య కూడ కోట్లలో పెరుగుతోంది. ఇది మన దేశవ్యాపిత పరిణామం.

పెట్టుబడి గ్రంథం మొదటి భాగంలో (17వ అధ్యాయం) కార్లమార్బ్ చెప్పిన 3 అంశాలు (1) పని దినం పరిమాణం లేక శ్రమ విస్తరణాత్మక పరిమాణం (2) శ్రమ మామూలు తీవ్రత లేక దాని తీవ్రతా పరిమాణం (3) శ్రమ ఉత్పాదకత ఈ మూడు అంశాలూ (పేజీ 486) నేడు ఒకదానితో ఒకటి కలిసి యజమానుల లాభాల రేట్లు పెంచుతున్నాయి. దీనికి పైన చెప్పిన “పెట్టుబడి ప్రాథమిక సంఘం”తోడయ్యింది. అందుకే భారత పెట్టుబడిదారులకు ఆంధ్రప్రదేశ్ పై మక్కువ పెరిగింది. నెల్లూరు, చిత్తూరు జిల్లాల మధ్యనున్న శ్రీ సిటీ సెజ్ 6200 ఎకరాల స్థలం 13 పంచాయితీలు, 24 గ్రామాల్లో ఆక్రమించింది. మరో 6000 సేకరిస్తున్నారు. భూములు కోల్పోయిన 2400 రైతు కుటుంబాలకు ఇంటికో ఉద్యోగం అన్నారు. 350 మందికి సెక్యూరిటీగార్డ్స్ ఉద్యోగాల్లోచ్చాయి. నెలకి రూ.3000-3500/-ల వేతనం దొరుకుతోంది. వీరికి యూనిఫార్మ్ ఇచ్చి నాలుగేళ్ళయింది. మరో 70 - 80 మందికి తోటమాలి పనులిచ్చారు. వీరికి రోజుకి వంద రూ॥లు వేతనం. మరికొందరికి దాని పరిసరాల్లోకి ప్రవేశించే గొడ్లను తోలే “పని” ఇచ్చారు. రోజుకు రూ.50/-లు వీరి వేతనం. దీని మధ్యలో వున్న 3 చెరువులను ప్రజలు వినియోగించుకునే అవకాశం లేదు. ఆ నీటిని శ్రీ సిటీ యాజమాన్యమే డ్రమ్ము కింత చొప్పున అమ్ము కుంటున్నారు. గ్రామాల్లోని ప్రజలు తమ పశువులను మేపు కునేందుకు సైతం యాజమాన్యం ఆటంకాలు సృష్టించే ప్రయత్నం చేస్తుంది. ఉత్పత్తి ప్రారంభించిన 9 కంపెనీల్లో స్థానికులకు ఉద్యోగాలే లేవు. ఇంటర్, డిప్లొమా, డిగ్రీ చేసిన వారికి లేవు. మట్టి ఎత్తే పనుల్లో సైతం స్థానికులను నియమించడం లేదు.

ఎందుకంటే ఐక్యత వస్తుందని, ఐక్యమౌతారని, యూనియన్లు పెద్దారని! మైకేల్ యేట్స్ రాసిన “వై యూనియన్స్ మేటర్?” లో ఇటువంటి స్థితి గురించే రాశాడు. విశాఖ జిల్లాలో అప్పెరల్ పార్కు చెందిన సెజ్ కు 10 వేల ఎకరాలు కట్టబెట్టారు. కేవలం 8 కంపెనీలు ఇప్పటికి ఉత్పత్తి ప్రారంభించాయి. స్థానికులకు ఉపాధి లేదు. అటు పొలాలు పోయాయి. ఇటు ఉపాధి లేదు. కాకినాడ సమీపంలో మరో సెజ్ కు 4 పంచాయితీల్లోని 2500 మంది రైతుల

నుండి 8365 ఎకరాలు 5 సం॥ల క్రితం సేకరించారు. ఒక్క పరిశ్రమా ఇంకా రాలేదు.

నెల్లూరు జిల్లా, ముత్తుకూరు మండలం, పంటపాళెం వద్ద 5పామాయిల్ కంపెనీల కార్మికులు దుర్భర జీవితాలు అనుభవిస్తున్నారు. ఏంగెల్స్ వర్ణించిన పద్ధతిలోనే కార్మికుల “ఇళ్లున్నాయి”. అన్ని వైపుల రేకుల్లో నిర్మించిన షెడ్లలో అనేకమంది కార్మికులున్నారు. వీళ్ళలో కొందరు పెళ్ళికానివారు. మరికొందరికి పెళ్ళిళ్ళైనా స్త్రీలందరూ ఒక షెడ్లో, పురుషులంతా మరో షెడ్లో వుంటున్నారు. తింటున్నది “కలి”. కూర అనబడేది కొద్దిగా ఉంటుంది. చుట్టు పక్కలున్న గడ్డిమొక్కల్లో కూర చేస్తున్న స్త్రీ సర్వే దళాలకు తారసపడింది. పక్కనే నిల్వవున్న చిన్న మురికి గుంటలో బట్టలుతుక్కుంటున్నారీ కార్మికులు. ఫ్యాక్టరీలో అధునాతన యంత్రాలపై 12 గం॥ల పనిదినం, అమానవీయ స్థితిగతులు.

పశ్చిమగోదారి జిల్లాలోని ఆక్వా పరిశ్రమల్లో 70-80 శాతం మంది మహిళా కార్మికులు చెట్లక్రిందే, ఎండలోనే పని - అక్కడే భోజనం. యజమాని ఇచ్చిందే జీతం. ప్రశ్నించినా, మరింత డిమాండ్ చేసినా ఇంటికి! ఏ రకమైన రక్షణ లేకుండానే మహిళల్ని రాత్రి షిఫ్టుల్లో పని చేయించుకుంటున్నారు. ఉంగుటూరు ప్రాంతంలో కనీసం మంచినీటి సౌకర్యం కూడా లేని ఫ్యాక్టరీలున్నాయి. కార్మికుల నుండి కట్ చేసే మొత్తం నుండే యజమాని వాటా, కార్మికుల వాటా పి.ఎఫ్ కడ్డున్న యాజమాన్యా లున్నాయి. చిత్తూరు జిల్లా నగరి, పుత్తూరు ప్రాంతంలోని పవర్ లూం కార్మికులకు మీటర్ బట్ట నేసినందుకు ఇచ్చే కూలి (రూ. 7.50 పై॥లు) 1991 తర్వాత పెరగలేదు. దోపిడీ తీవ్రతకు ఇంతకంటే దుర్మార్గమేముంటుంది. మురికి కూపాల్లాంటి ఇళ్ళలో బ్రతుకు లీడుస్తున్నారు ఈ కార్మికులు. మొత్తం 6000 మంది కార్మికుల్లో అతికొద్ది మందికి ఆరోగ్య బీమా సౌకర్యముంది. మిగిలిన వారిది “దైవాధీనం”. ఆరోగ్య శ్రీ వారి కనుచూపు మేరకు రాలేదు. పైగా వారికొచ్చే జబ్బులకు ఆరోగ్యశ్రీ కవరేజీ లేదు. శ్రీకాకుళం జిల్లాలోని అరబిందో ఫ్యాక్టరీలో ఎన్ని సం॥లు పని చేసిన కార్మికుడైనా 6 నెల్లకోసారి బ్రేక్. మళ్ళీ కొత్త నియమాకమే. మే, జూన్ నెలల్లో 10వ తరగతి, ఇంటర్ మీడియట్ పరీక్షలు రాసిన పిల్లల్ని పనిలో పెట్టుకుంటారు. అనుభవంలేని పిల్లలనే పేరుతో తక్కువ జీతాలతో పని చేయించుకుంటున్నారు.



ఇవి మచ్చుకి కొన్ని ఉదాహరణలు మాత్రమే. అన్ని జిల్లాల విషయాలు రాస్తే ఒక గ్రంథమే అవుతుంది. అయితే మనం కొన్ని సాధారణ నిర్ధారణలకు రావచ్చు. మొదటిది “ప్రభుత్వమే ఈ దోపిడీ” ప్రక్రియలో ప్రధాన ముద్దాయి. రెండవది మొత్తం యంత్రాంగం ముఖ్యంగా కార్మికశాఖ, ఫ్యాక్టరీస్ శాఖ, ఇ.పి.ఎఫ్.ఓ., ఇ.ఎస్.ఐ లు చేష్టలుడిగి కూచున్నాయి. కనీస వేతనాలను అమలు చేయని కంపెనీలను శిక్షించే వారు లేరు. అన్ని కంపెనీల్లో మొత్తం ఉత్పత్తి ప్రక్రియలో కాంట్రాక్టు కార్మికులే వున్నా పట్టించుకోవట్లేదు. బోనస్ లివ్వకపోయినా అడిగే నాధుడు లేడు. 12 గంటల పని దినాన్ని ప్రశ్నించట్లేదు. 6 నెలలకోసారి బ్రేక్ ఇస్తున్నా చూసీ చూడనట్లున్నారు. ప్రమాదాలు జరిగి అంగవైకల్యం కలిగినా, కార్మికులు మరణించినా యాజమాన్యాలను శిక్షించే వారు లేరు. మన రాష్ట్రంలో భద్రతా పరికరాలు అంటే తెలీని కార్మికులు లక్షలాది మంది ఉన్నారంటే అతిశయోక్తి కాదు.

మూడవది, వీటన్నిటికీ మించి కార్మికులు సంఘటితం కాకుండా అడ్డుకునే యంత్రాంగం పకడ్బందీగా నిర్మిస్తున్నారు. అనేక చోట్ల గ్రామ పెద్దలు, పాలక పార్టీల నాయకులు, కాంట్రాక్టర్లు ఒక్కరే. కుల ప్రభావం, ప్రాంతీయ భావాలు కార్మికుల్ని “కంట్రోల్”లో వుంచడానికి వీరికి ఉపయోగ పడుతున్నాయి. దీనికి అదనంగా ట్రేడ్ యూనియన్ నాయకులను ఖరీదు చేయడం లేదా కొందరు దళారీలే వివిధ పేర్లతో ట్రేడ్ యూనియన్ నాయకులుగా చెలామణీ కావడం మరో కీలకాంశం.

కాని, “నీరు పల్లమెరుగు” అన్నట్లు కార్మికులు తమ దోపిడీ పీడనలను తట్టుకోలేక యూనియన్ల వైపు మొగ్గుతున్నారు.

ఇన్ని ఆటంకాలు, అడ్డంకుల మధ్య ఈ పరిణామం క్రమంగా పెరుగుతోంది. ముఖ్యంగా కార్మికులకు విశ్వాసం ఇవ్వగలిగిన చోట ఈ మొగ్గు కన్పడుతోంది. ‘తాడు బొంగరం లేని’ వారుగా పిలువ బడ్డ కాంట్రాక్టు కార్మికులు ఎన్ని ప్రభుత్వ రంగ సంస్థల్లో సంఘటితం కాలేదు? 2010 ఆగస్టు, సెప్టెంబర్ నెలల్లో 27 రోజులు సమ్మె చేసిన గ్రామపంచాయితీ కార్మికులు మే 16 నుండి మరోమారు సమ్మెలోకి దిగలేదా? ఆ సంస్థలో ప్రధాన యూనియన్ ఇతర సంఘాల వెనుకనున్నా మెదక్ జిల్లాలో కాంట్రాక్టు కార్మికులు పదివేల రూ॥ల వేతనం కోసం సమ్మెలోకి రాలేదా? ఆ విశ్వాసం



ఇవ్వగలిగిన శ్రీకాకుళం వంటి జిల్లాల్లో ప్రైవేటు పరిశ్రమల కాంట్రాక్టు కార్మికులు సైతం కొన్ని అదనపు సౌకర్యాలు సాధించుకోలేదా?

“ప్రతి చర్యకు సమానమైన, వ్యతిరేక ప్రతిచర్య ఉంటుందన్న” న్యూటన్ మూడవ సూత్రాన్ని ట్రేడ్ యూనియన్ ఉద్యమం గమనంలో ఉంచుకోవాలి. “అణిచివేస్తున్నా” “మాట్లాడ్డానికే భయపడుతున్నా” వంటివి ఎదురైనా అవి యాజమాన్యాలపై కసిలేక కాదు. దేశంలోని ప్రస్తుత ఆర్థిక పరిస్థితిలో తొందరపడితే ఉన్న ఉపాధి సైతం పోతుందనే భయం వల్లనే. సరైన ఆలంభన దొరికిందన్న నమ్మకం కలిగితే కార్మికులు అల్లుకుపోతారు. విశాఖ జిల్లా అచ్యుతాపురం సెజ్లో 2, 3 సందర్భాల్లో కార్మికులు సంఘటితంగా పోరాడిన ఘటనలు చూశాం. శ్రీసిటీ సెజ్ (చిత్తూరు జిల్లా)లో కొన్ని క్యాటగిరీల కార్మికులు, యూనియన్ స్థాపనకై సిద్ధపడుతున్న స్థితి చూస్తున్నాం. రంగారెడ్డి జిల్లా మహేశ్వరం వద్దనున్న జెమ్మి పార్క్ సెజ్లో కార్మికులు వారంతటవారే బయటికొచ్చి సమ్మె చేసిన ఘటన చూశాం. అనేక ప్రైవేటు పరిశ్రమల్లో చివరికి కాంట్రాక్టు కార్మికులు సైతం మిలిటెంట్ పోరాటాలు నిర్వహించటం మన అనుభవం.


శ్రీశ్రీ చెప్పినట్లు జగన్నాథ రథ చక్రాల్ని “వచ్చేశాయ్, విచ్చేశాయ్”ంటూ కార్మికులకు ధైర్యం ఇచ్చి నిలబెట్ట గలిగితే ట్రేడ్ యూనియన్ ఉద్యమం బలం పుంజుకుంటుంది.

- ఆర్. సుధాభాస్కర్

గ్రామ సేవకుల కలెక్టరేట్ ముట్టడి

మే 9, 2011న గ్రామ సేవకుల రంగారెడ్డి జిల్లా కలెక్టరేట్ ముట్టడి సందర్భంగా కలెక్టర్ శేషాద్రి 10 మంది గ్రామ సేవకుల సంఘం ప్రతినిధులతో చర్చలు జరిపి సమస్యలను ప్రభుత్వం దృష్టికి తీసుకెళ్తానని, స్థానికంగా ఉన్న సమస్యలన్నింటిని వెంటనే పరిష్కరిస్తామని హామినిచ్చారు. ఇందులో సిఐటియు నాయకులు నిర్మల, జంగయ్య, మల్లేష్, గ్రామ సేవకుల నర్సింహ, రఘుపతి, కృష్ణ, బుచ్చయ్య, నరేందర్, ఆగమయ్య, రమేష్ తదితరులు పాల్గొన్నారు.

గ్రామ సేవకులు 46 రోజుల సమ్మె సందర్భంగా 2009 ఫిబ్రవరి 5న అప్పటి రెవిన్యూ శాఖ మంత్రి సమక్షంలో జరిగిన చర్చలలో వచ్చే ఆర్థిక సంవత్సరం (అంటే 2009 ఏప్రిల్) లో వేతనం, డి.ఏ. పెంచుతామని ఆర్థికేతర సమస్యలను పరిష్కరిస్తామని ప్రభుత్వం రాతపూర్వకంగా హామీని ఇచ్చింది. కానీ మూడు ఆర్థిక సంవత్సరాలు దాటినా నేటికీ ఏ ఒక్క సమస్య పరిష్కారం కాలేదు. అనేకసార్లు, అనేక రూపాలలో ఆందోళనలు చేసి నిరసన తెలిపి సమస్యలు ప్రభుత్వ దృష్టికి తెచ్చినా ప్రభుత్వం నుండి ఎలాంటి స్పందన, సానుకూలత లేదు. దీనితో మే 20వ తేదీ నుండి నిరవధిక సమ్మె చేయాలన్న రాష్ట్ర కమిటీ పిలుపులో భాగంగా సమ్మె బాటపట్టారు.



ఈ చర్చల సందర్భంగా క్రింది డిమాండ్స్ ప్రభుత్వం దృష్టికి తెచ్చారు. 1. పెరుగుతున్న ధరలకనుగుణంగా వేతనం రూ.5000/-లు, డి.ఏ రూ.50/- నుండి రూ.100/-లకు పెంచాలి. 2. ప్రభుత్వ హామీ ప్రకారం నాల్గవ తరగతి ఉద్యోగులుగా గుర్తించాలి. 3. సమ్మె కాలం ఒప్పందాలను వెంటనే అమలు చేయాలి. 4. ఖాళీ పోస్టులను భర్తీ చేయాలి. వాటాబంధీ సమస్యను పరిష్కరించాలి. 5. మెడికల్ ఇన్ వాలిటేషన్ స్కింను గ్రామ సేవకులకు వర్తింప చేయాలి. 6. గ్రూప్ ఇన్సూరెన్స్ రూ. లక్ష, గ్రాడ్యూటీని వేతనం డిఎ తో కల్పి లెక్కించి ఇవ్వాలి. 7. 1849 జి.ఓ.ను సవరించి గ్రామ సేవకుల వారసులకు ఉద్యోగం ఇవ్వాలి

శ్రీ పొట్టి శ్రీరాములు నెల్లూరు జిల్లా, గూడూరు పట్టణంలో మే 10 సందర్భంగా 20 సెంటర్లలో సిఐటియు జెండాలావిష్కరణ జరిగింది. అనంతరం టవర్క్లాక్ సెంటర్ నుండి రైల్వే స్టేషన్, రాజావీధి, సంగం థియేటర్, హాస్పిటల్ రోడ్డు మీదుగా ఆర్.డి.ఓ కార్యాలయం వరకు ప్రదర్శన జరిగింది. ఇందులో ఆటోల ప్రదర్శన, డప్పుల దళం ఒక ప్రత్యేకంగా నిలిచాయి. ప్రదర్శన తదనంతరం జరిగిన సభలో సిఐటియు జిల్లా ఉపాధ్యక్షులు కామ్రేడ్ ఐ.జనార్థన్ రెడ్డి మాట్లాడుతూ ప్రపంచ వ్యాపితంగా జరుగుతున్న ఈ మేడే కార్యక్రమం యొక్క ప్రాముఖ్యతను మన దేశంలో కేంద్ర, రాష్ట్ర ప్రభుత్వాలు అనుసరిస్తున్న ఉద్యోగ, కార్మిక వర్గ వ్యతిరేక విధానాలను వివరించి, కార్మికవర్గం ఐక్యంగా పోరాడితేనే ఈ కేంద్ర, రాష్ట్ర ప్రభుత్వాల ప్రజా వ్యతిరేక విధానాలకు అడ్డుకట్ట వేయగలమని వివరించారు.



ఈ కార్యక్రమంలో సిఐటియు డివిజన్ కార్యదర్శి టి.వెంకట రామిరెడ్డి, ఉపాధ్యక్షులు వి.వి.రమణయ్య, ఆర్టిసి యన్ డబ్ల్యుఎఫ్ రాష్ట్ర ఉపాధ్యక్షులు యం.శేషయ్య, డిపో కార్యదర్శి షేక్ అహ్మద్,

యునైటెడ్ ఎలక్ట్రిసిటీ ఎంప్లాయిస్ యూనియన్ కార్యదర్శి వి.రవి చంద్రబాబు, లారీ వర్కర్స్ యూనియన్ అధ్యక్షులు ఎ.రమణయ్య, గూడూరు ముఠా వర్కర్స్ యూనియన్ అధ్యక్షులు డి.పోలయ్య, ఆర్.టి.సి. పోర్టర్స్ యూనియన్ నాయకులు ఓబుల్ రెడ్డి, ఆటో వర్కర్స్ యూనియన్ నాయకులు సి.హెచ్. శ్రీనివాసులు, సంతానం; యల్.ఐ.సి నాయకులు దుర్గారావు; అంగన్ వాడీ కార్యదర్శి కె.హెచ్.బా; డి.వై.ఎఫ్.ఐ నాయకులు ఆర్.సాయి కృష్ణ, వ్యవసాయ కార్మిక సంఘం నాయకులు ఎస్.ముత్యాలయ్య, యునైటెడ్ మెడికల్ & హెల్త్ ఎంప్లాయిస్ యూనియన్ డివిజన్ కన్వీనర్ పామంజి మణి, తోపుడు బండ్ల యూనియన్ నాయకులు గోవిందు, గ్రామ సేవకుల సంఘం జిల్లా కార్యదర్శి కె.సుబ్బయ్య, భవన నిర్మాణ కార్మిక సంఘం కార్యదర్శి యస్.కె.జిలానీ భాషా పాల్గొన్నారు. ప్రదర్శనలో పాల్గొన్న కార్మికుల కోసం ఆర్.డి.ఓ. కార్యాలయం కాంపౌండ్ వద్ద శివా లారీ ట్రాన్స్పోర్టు రామబత్తిన శివయ్య మజ్జిగ చలివేంద్రాన్ని ఏర్పాటు చేశారు.




With Best Compliments from...



NEW MEENA BAZAR

(TEXTILES & READYMADE)

27, Metro Estates, Tilak Road,
Abids, Hyderabad - 500 001
Phone : 040-40181111, 42225057



రాజమండ్రి పేపర్మిల్స్ స్టాఫ్ & వర్కర్స్ యూనియన్ ఆధ్వర్యంలో మేడే పతాకావిష్కరణ



1.5.2011న ఉ. 7 గం||లకు యూనియన్ ఆఫీస్ వద్ద మే - డే సందర్భంగా యూనియన్ వైస్ ప్రెసిడెంట్ గరగ రామకృష్ణ మేడే పతాకావిష్కరణ చేశారు. ప్రధాన కార్యదర్శి వాసం శెట్టి రాము ప్రస్తుతం కార్మికులు ఎదుర్కొంటున్న సమస్యల పరిష్కారానికి సంఘం చేసిన కృషిని రాబోయే కాలంలో కార్మికుల హక్కులను హరించి వేస్తున్న ప్రభుత్వ విధానాలను ఎదిరించి పోరాటం చేసి హక్కులను కాపాడుకోవాలని పిలుపునిచ్చారు. ఈ కార్యక్రమంలో పోలిన వెంకటేశ్వరరావు, ఎస్.వెంకటేశ్వర రావు, సోమేశ్వరరావు, రామ్ ప్రసాద్, బి.బి.నాయుడు, ఖాసిం సాయేబ్, డి.విష్ణుమూర్తి, కాంతారావు, చంద్రరాజు, ఎం.యు.డి. సత్యనారాయణ, టి.టి.అజయ్, టి.సత్యనారాయణ తదితరులు పాల్గొన్నారు. ♦

విద్యుత్ సౌధ ముట్టడికి తరలిరండి

26న విద్యుత్ సౌధ ముట్టడికి కాంట్రాక్ట్ కార్మికులు అధిక సంఖ్యలో తరలిరావాలని యుఇఇయు కర్నూల్ జిల్లా కో-ఆర్డినేటర్ నారాయణమూర్తి పిలుపునిచ్చారు. గత సంవత్సరం డిసెంబర్ లో జరిగిన ఒప్పందాన్ని నేటికి అమలు జరపకపోవడం శోచనీయమన్నారు. కార్మికులు సమస్యలతో సతమతమవుతున్న విద్యుత్ యాజమాన్యం నిర్లక్ష్య వైఖరిని అవలంబించడం విడ్డూరంగా ఉందన్నారు. సమస్యల పరిష్కారానికి సౌధ ముట్టడిని జయప్రదం చేయాలని కోరారు. ట్రాన్స్ కో, జెన్ కో, డిస్కాలలోని ఖాళీ పోస్టులను ప్రస్తుతం పనిచేస్తున్న కార్మికులతోనే భర్తీ చేయాలని డిమాండ్ చేశారు. విద్యా, వయస్సుతో నిమిత్తం లేకుండా తమిళనాడు తరహాలో కార్మికులందరిని రెగ్యులర్ చేయాలన్నారు. వర్కనామ్స్ ప్రకారం సిబ్బంది సంఖ్యపెంచాలని, ప్రమాదవశాత్తు కార్మికుడు విధి నిర్వహణలో మరణిస్తే ఆ కుటుంబానికి రూ.5లక్షలు ఎక్స్ గ్రేషియా యాజమాన్యం చెల్లించాలని,



కుటుంబంలో ఒకరికి ఉద్యోగం ఇవ్వాలని, రెగ్యులర్ ఉద్యోగాల ట్రాన్స్ ఫర్స్ లో కౌన్సిలింగ్ విధానాన్ని అమలు చేయాలన్నారు. సౌధ ముట్టడి కార్యక్రమం వాల్ పోస్టరును సిఐటియు డివిజన్ కార్యదర్శి ఏసురత్నం విడుదల చేశారు. ఈ సమావేశంలో జిల్లా నాయకులు అయ్యస్వామి, భవానీశంకర్, కార్మికులు దివాన్ వలీ, వెంకటేశ్వర రెడ్డి, నాగేశ్వరరెడ్డి, అనిల్ పాల్గొన్నారు. ♦



బి.డి.ఎల్. కాంచన్ భాగ్, హైదరాబాద్ లో మేడే కార్యక్రమం



With Best Compliments From




P.M.JOSHI

ROTI SHOTI RESTAURANT

P.G Road, Secunderabad.

వి.బి.కె.లను వి.ఓ.ఎ.లుగా నియమించాలి



గ్రామాల్లో మహిళా సంఘాలు ఏర్పాటు, సంఘం ప్రాధాన్యత, డబ్బులను పొదుపు చేయించడం, లాభ్ అయిన వాటిని రెగ్యులర్ చేయడం లాంటి కీలకమైన పనులను చేస్తున్న వి.బి.కె. లను యధావిధిగా వి.ఓ.ఎ లుగా నియమించాలని, ఇటీవల రాష్ట్ర ప్రభుత్వం తెచ్చిన సర్క్యులర్ నెం.64ను రద్దు చేసి, వ్రాత పరీక్షలను ఆపాలని ఆం.ప్ర. యూనియన్స్ ఉద్యోగుల సంఘం రాష్ట్ర ప్రధాన కార్యదర్శి కె.ధనలక్ష్మి ప్రభుత్వాన్ని డిమాండ్ చేశారు.

27.5.2011న నల్గొండ జిల్లా భువనగిరి డివిజన్ సిఐటియు ఆఫీసులో జరిగిన విబికి, ఆర్.పి ల సమావేశంలో పాల్గొని మాట్లాడుతూ గత 10, 12 సంవత్సరాలుగా గ్రామాల్లో పనిచేస్తున్న విబికి లకు మరియు పట్టణాల్లో పనిచేస్తున్న ఆర్.పి. లకు కనీస వేతనం రూ.6700/-లు చెల్లించాలని తెచ్చిన సర్క్యులర్ 64ను రద్దు చేసి వ్రాత పరీక్షలు జరుపకుండా వీరినే యధావిధిగా వి.ఓ.ఎ లుగా నియమించాలని సిఐటియు, యూనియన్ ఆధ్వర్యంలో వివిధ

రూపాల్లో పోరాటాలు చేశామని అన్నారు. సర్క్యులర్ రద్దు, ఉద్యోగ భద్రత కోసం వి.బి.కె లు, ఆర్.పి. లు ఐక్యంగా ఉద్యమించాలని పిలుపునిచ్చారు. ఈ సమావేశంలో సంఘం జిల్లా కన్వీనర్ కోటేశ్వర్, సిఐటియు జిల్లా కార్యదర్శి కోమటిరెడ్డి చంద్రారెడ్డి, డివిజన్ అధ్యక్షులు దాసరి పాండు, జిల్లా కమిటీ సభ్యులు తుర్కపల్లి సురేందర్, డివిజన్ హోయ కార్యదర్శి బండారు శ్రీరాములు, కోశాధికారి అదిమళ్ళ ఆంజనేయులు విబికి, ఆర్.పి. నాయకులు సంధ్యారాణి, ఉపేంద్ర, వసంత, జంగయ్య, వరమ్మ, సంతోష, జయమ్మ తదితరులు పాల్గొన్నారు.

డివిజన్ గౌరవాధ్యక్షులుగా కోమటిరెడ్డి చంద్రారెడ్డి, అధ్యక్షులుగా సంధ్యారాణి, ఉపాధ్యక్షులుగా వసంత, ప్రధాన కార్యదర్శిగా ఉపేంద్ర, సహాయ కార్యదర్శిగా జె. సైదమ్మ, కోశాధికారిగా ఎం.జంగయ్య లతో పాటు మొత్తం 13 మందిని ఏకగ్రీవంగా కమిటీని ఎన్నుకున్నారు.


పి.టి.సి.ఎస్ - ఉద్యోగుల

సేవ్స్ లు వెంటనే పరిష్కరించాలి

గ్రామీణ ప్రాంతాలలో సహకార సంఘాలలో పని చేయుచున్న ఉద్యోగులు గత 38 రోజుల నుండి తమ న్యాయమైన కోర్కెలను పరిష్కారం కోసం సమ్మె చేశారు. కానీ ప్రభుత్వం సరియైన పరిష్కార దిశలో స్పందించ లేదు.

ఈ క్రమంలో రాష్ట్ర వ్యాప్తంగా జిల్లా కలెక్టర్ ఆఫీసుల ముట్టడి మరియు విజ్ఞాపన పత్రాలు ఇచ్చే కార్యక్రమాన్ని జిల్లా ఎ.పి. అగ్రికల్చర్ కో-ఆపరేటివ్ ఎంప్లాయిస్ యూనియన్ (సిఐటియు) ఆధ్వర్యంలో చేపట్టింది. యూనియన్ వరంగల్ జిల్లా కలెక్టర్ కు వినతిపత్రం సమర్పించారు.


జి.ఓ.నెం.151 ప్రకారము ఎలాంటి షరతులు లేకుండా సంఘంలో పనిచేస్తున్న ఉద్యోగు లందరికీ ప్రతినెల వేతనాలు



చెల్లించాలి. డి.సి.సి.బి. బ్యాంకులలో ఉన్నటువంటి ఖాళీలను సంఘంలో పనిచేస్తున్న ఉద్యోగుల ద్వారా 5/4=1 ప్రకారంగా ఎలాంటి పరీక్షలు లేకుండా నియమించ వలెనని ప్రభుత్వాన్ని కోరారు. ఈ కార్యక్రమంలో జిల్లా యూనియన్ కన్వీనర్ ఎం.కుమారస్వామి, ఎం. సారంగపాణి, జిల్లా సిఐటియు నాయకులు జి.ప్రభాకరరెడ్డి, గడ్డం రమేష్, సంఘం ఉద్యోగులు పాల్గొన్నారు.

గ్రామసేవకులకు వి.ఆర్.ఓ ప్రమోషన్లు

ఎ.పి. గ్రామ సేవకుల సంఘం ప్రకాశం జిల్లా కమిటీ ఆధ్వర్యంలో గ్రామసేవకులకు ప్రమోషన్లు ఇవ్వాలని 2010 డిసెంబర్ నుండి పోరాటం చేపట్టారు. యూనియన్ ఆధ్వర్యంలో అనేక దఫాలు కలెక్టర్, జాయింట్ కలెక్టర్, డి.ఆర్.ఓ., ఏ.ఓ గారిని కలిసి సమస్యలను వివరించినా పరిష్కరించలేదు. పైగా గతంలో అడ్డగోలుగా వి.ఆర్.ఓ. ప్రమోషన్లు ఇచ్చారని, అప్పుడే తొందరేంది అనీ అధికారులు కాలయాపన చేశారు. దీనితో ఏప్రిల్ 20వ తేదీ నుండి ధర్నాలు, అర్థ నగ్న ధర్నా, మొకాళ్ళపై నడుస్తూ నిరసన, అంబేద్కర్ విగ్రహానికి అర్జీలు ఇవ్వటం, చెవిలో పూలు పెట్టుకొని నిరసన తెలియ చేయడం ద్వారా అధికారులలో కదలిక వచ్చి పైలు కదిలించి. ఏప్రిల్ 25 నుండి రిలే నిరాహారదీక్షలు కూడా చేపట్టారు. ఏప్రిల్ 28న యండ్లపల్లి శ్రీనివాసరెడ్డి (ఎం.ఎల్.సి) డి.రామిరెడ్డి (ఎం.ఎల్.సి.)లు కలెక్టర్ గారితో చర్చించిన పిదప పైలుపై సంతకం పూర్తి అయ్యింది. 7.5.2011న డి.ఆర్.ఓ పి.ఎస్. నిరాహార దీక్షా శిబిరం వద్దకు వచ్చి నిమ్మరసం ఇచ్చి, 52 మందికి ప్రమోషన్లు ఇస్తున్న ఆర్డర్ కాపీని ఇచ్చి నిరాహార దీక్షలను విరమింప చేశారు. ఎటువంటి సమస్యలయినా పోరాడనిదే పరిష్కారం కాదని ఈ విజయం వలన రుజువయింది. ఇది గ్రామసేవకుల్లో ఆనందాన్ని నింపింది.



ఈ పోరాటానికి సిఐటియు, వ్య.కా.సంఘం, కెవిపిఎస్, యుఇయు, యు.ఎం. & హెచ్.ఇ.యు, పి.ఎన్.ఎం., ఫీల్డ్ అసిస్టెంట్స్ యూనియన్, ఎన్జిఓలు, తదితర సంఘాలు మద్దతుగా నిలిచాయి.

ఈ కార్యక్రమానికి సిఐటియు జిల్లా అధ్యక్ష, కార్యదర్శులు చీకటి శ్రీనివాసరావు, కారుసాల శ్రీనివాసరావు, పి.సి. శేషయ్య, సి.హెచ్.మజుందార్, బి.వెంకట్రావు, సంఘం గౌరవాధ్యక్షులు గంటినపల్లి శ్రీనివాసులు, అధ్యక్షులు గుర్రం నాగయ్య, ప్రధాన కార్యదర్శి కె.మాణిక్యరావు నాయత్వం వహించారు.

ఎ.పి.బి.సి.ఎల్ హమాలీ కార్మికుల ధర్నా

28.5.2011న బేవరేజెస్ కార్పొరేషన్ ఎం.డి. ఆఫీసు ముందు ధర్నా జరిగింది. ఈ సందర్భంగా ఐ.ఎం.ఎల్. బేవరేజెస్ హమాలీ కార్మికులను కార్పొరేషన్ కార్మికులుగా గుర్తించడం, దిగుమతి కూలి రేటును 3.50పైలకు పెంచడం తదితర సమస్యలు పరిష్కరించాలని కోరుతూ ఎ.పి. బేవరేజెస్ కార్పొరేషన్ ఎం.డి.కి వినతిపత్రం ఇచ్చారు. రాష్ట్రంలోని ఎ.పి. ఐఎంఎల్ బేవరేజెస్ కార్పొరేషన్ పరిధిలోని గోడౌన్లలో అనేక సంవత్సరాలుగా పని చేస్తున్న సుమారు 2500 మంది హమాలీ కార్మికులను కార్పొరేషన్ పరిధిలో 4వ తరగతి ఉద్యోగులుగా గుర్తించాలని కోరారు.

హమాలీల కూలిరేట్లు దిగుమతికి శాల్తీకి రూ.350పైల చొప్పున పెంచటం మరియు పి.ఎఫ్., ఇ.ఎస్.ఐ., ప్రమాద బీమా, గుర్తింపు కార్డులు, గ్రాట్యూటీ తదితర సౌకర్యాలను రూపొందించి అమలు చేయాలని కోరుతున్నాము. కేసులను మోసుకెళ్ళేటప్పుడు అవి జారిపడి కాళ్ళు చేతులు తెగటం, లేదా కాళ్ళు విరగటం

వంటి ప్రమాదాలకు గురయ్యి నెలల పర్యంతం హాస్పిటల్స్ చుట్టూ తిరగాల్సి వస్తోంది. పైగా పని కోల్పోయి, కుటుంబాలు అప్పుల పాలవుతున్నాయి. తక్షణమే అటువంటి కుటుంబాలకు ప్రమాద బీమాతో పాటు ఆర్థిక సహాయం అందించాలి, కిరాయి గోడౌన్స్ స్థానంలో సొంత గోడౌన్స్ నిర్మించాలి. హమాలీ కార్మికులకు భద్రత కల్పించడం, డిపోల పరిధిలో మంచినీరు, మరుగుదొడ్లు, విశ్రాంతి భవనము, సైకిల్ షెడ్లు లేక హమాలీలు అవస్థలు పడుతున్నారు. కాబట్టి వెంటనే స్పందించి ఈ సమస్యల పరిష్కారానికి తగు ఉత్తర్వులు జారీ చేయవలసిందిగా విజ్ఞప్తి చేశారు. వినతిపత్రం ఇచ్చిన వారిలో ఎ.పి.బి.సి.ఎల్ ఐఎంఎల్ హమాలీ యూనియన్ ప్రధాన కార్యదర్శి కె.ఉమామహేశ్వరరావు, ఎ.పి.బిసిఎల్ హమాలీ మజ్దూర్ యూనియన్ ప్రధాన కార్యదర్శి కె.వి. రాధాకృష్ణ, సిఐటియు నాయకులు ఎం.కళ్యాణ్, కొండలరావు, రాచూరి, తిరుపతి, శ్రీనివాసరావు, బి.ఎం.ఎస్ నుండి ఎన్.బాల్రెడ్డి, రామచంద్రరావు, నగేష్ తదితరులు పాల్గొన్నారు.

గ్రామసేవకుల సమ్మె పోస్టర్ ఆవిష్కరణ

గ్రామ సేవకుల సమ్మె ఒప్పందాలను అమలు చేయాలని, వేతనం రూ.5000లు, డిపి రూ.100/-లు పెంచాలని, ఖాళీగా ఉన్న గ్రామసేవకుల పోస్టులను భర్తీ చేయాలని తదితర సమస్యల పరిష్కారం కోసం మే 20 నుండి తలపెట్టిన నిరవధిక సమ్మె పోస్టర్ను 15.5.2011న హైదరాబాద్లోని గ్రామ సేవకుల రాష్ట్ర కార్యాయంలో రాష్ట్ర సహాధ్యక్షులు మోసంగి అంజయ్య, ప్రధాన కార్యదర్శి వంగూరు రాములు, ఉపాధ్యక్షులు పాలడుగు భాస్కర్, నాయకులు చక్క సాగర్లు ఆవిష్కరించారు. ఈ సందర్భంగా వారు మాట్లాడుతూ,

2009 ఫిబ్రవరి 5న 46 రోజుల గ్రామసేవకుల సమ్మె సందర్భంగా అప్పటి రెవెన్యూశాఖ మంత్రి ధర్మాన ప్రసాదరావు సమక్షంలో జరిగిన చర్చలలో వచ్చే ఆర్థిక సంవత్సరం (అంటే 2009 ఏప్రిల్)లో వేతనాలు పెంచుతామని, ఆర్థికేతర సమస్యలు పరిష్కరిస్తామని ప్రభుత్వం రాతపూర్వకంగా హామీనిచ్చింది. నేటికి మూడు ఆర్థిక సంవత్సరాలు దాటినా ఇచ్చిన హామీని ఈ ప్రభుత్వం నెరవేర్చలేదు. ఏ ఒక్క సమస్యను కూడా పరిష్కరించలేదు. అనేక దఫాలుగా ముఖ్యమంత్రి, రెవెన్యూ శాఖ మంత్రి, ఆర్థిక మంత్రి, అధికారాలను కలిసినా, అనేక రూపాలలో ఆందోళనలు చేసి, నిరసనలు తెలిపినా ఈ ప్రభుత్వం చెవిటి వారి ముందు శంఖం ఊదిన చందంగా వ్యవహరిస్తుంది.

గ్రామ సేవకులలో నూటికి 90 శాతం మంది దళిత వర్గాలకు చెందిన వారే అధికంగా ఉన్నారు. దళిత అభివృద్ధి



మాధ్యేయం, దళిత ఉద్ధరణనే మా లక్ష్యం అని చెప్పే పాలకులు రేయిపగలు ప్రజలకు, ప్రభుత్వానికి చాకిరీ చేసే గ్రామ సేవకులను అతి తక్కువ రూ.2500/-లు మాత్రమే వేతనాలు ఇస్తూ వెట్టి చాకిరీ చేయించుకుంటున్నారు. ధరలు పెరిగాయని ఎం.ఎల్.ఏ., ఎం.పి లకు రాష్ట్ర ప్రభుత్వ ఉద్యోగులకు, మున్సిపల్, అంగన్వాడీ, కాంట్రాక్టు, ఔట్సోర్సింగ్ ఉద్యోగులకు వేతనాలు పెంచిన ప్రభుత్వానికి బక్కజీవులైన గ్రామసేవకులు కనిపించక పోవటం శోచనీయం.


ఏప్రిల్ 16న 7 డిమాండ్లతో కూడిన సమ్మె నోటీసు ప్రభుత్వానికి అందచేసి నేల రోజులు కావస్తున్నా ప్రభుత్వం నుండి ఎలాంటి స్పందన, సానుకూలత లేని కారణంగానే మే 20 నుండి నిరవధిక సమ్మె చేస్తున్నట్లు - ఈ సమ్మెకు ప్రభుత్వ నిర్లక్ష్యమే కారణమని పత్రికలకు పోస్టర్ విడుదల సందర్భంగా వారు తెలియజేశారు.

గ్రామపంచాయితీ, గ్రామసేవకుల సమ్మెలకు సంఘీభావ ప్రదర్శనలు

గ్రామ పంచాయితీ కార్మికులు, గ్రామ సేవకులతో ప్రభుత్వం గత సమ్మెల సందర్భంగా చేసుకున్న ఒప్పందాన్ని అమలు చేయాలని డిమాండ్ చేస్తూ రాష్ట్రంలో కొనసాగుతున్న సమ్మెలను ఎం.పి. మున్సిపల్ వర్కర్స్ & ఎంప్లాయిస్ యూనియన్ రాష్ట్ర కమిటీ సంపూర్ణ మద్దతు తెలియజేసింది. ప్రభుత్వం వెంటనే సమస్యలు పరిష్కరించి సమ్మెలను నివారించాలని డిమాండ్ చేసింది. ఈ రెండు సమ్మెలకు సంఘీభావంగా మే 28న అన్ని మున్సిపల్ పట్టణ కేంద్రాలలో సంఘీభావ ప్రదర్శనలు జయప్రదం చేయాలని ఉద్యోగ, కార్మికులకు పిలుపునిచ్చింది.

ప్రభుత్వం ఉద్యోగ, కార్మికుల ఆందోళనలు, సమ్మెలు నోనప్పుడల్లా హామీలు ఇవ్వడం, తాత్కాలికంగా ఆందోళనలను ప్రక్కదోవ పట్టిచడం, తరువాత ఆ హామీలను అమలు చేయకుండా ఉల్లంఘించడం ప్రభుత్వానికి రివాజుగా మారుతుంది. ఈ వైఖరిని మార్చుకొని ఇచ్చిన హామీలను అమలు చేసేందుకు చిత్తశుద్ధితో వ్యవహరించాలని యూనియన్ అధ్యక్షులు పాలడుగు భాస్కర్ డిమాండ్ చేశారు.


చిలకలగూడ లేబర్ అడ్డా వద్ద చలివేంద్రం ప్రారంభం



హైదరాబాద్లోని చిలకలగూడ లేబర్ అడ్డా వద్ద చలివేంద్రం ప్రారంభిస్తున్న అదనపు లేబర్ కమీషనర్ హెచ్.కె. నాగు, ఈ కార్యక్రమంలో జాయింట్ లేబర్ కమీషనర్, ఎం.ఎన్. వరహాల రెడ్డి, డిప్యూటీ లేబర్ కమీషనర్లు ఎస్.నరేష్ కుమార్, ఎం.అశోక్ తదితరులు పాల్గొన్నారు.

పోరాటాల స్ఫూర్తి ప్రదాత మేడే

మేడే ఎప్పటికీ పోరాటాల స్ఫూర్తిప్రదాత అని సిఐటియు రాష్ట్ర ప్రథమ అధ్యక్షుడు పర్సా సత్యనారాయణ అన్నారు. పశ్చిమ గోదావరి జిల్లా ఏలూరులోని మున్సిపల్ కార్యాలయం వద్ద ఎర్ర జెండాను ఆయన మేడే రోజు ఎగురవేశారు. అనంతరం జరిగిన సభలో మాట్లాడుతూ 1886 నుంచి నేటి వరకూ శ్రామిక వర్గానికి మేడే పోరాటం స్ఫూర్తిదాయకమేనని తెలిపారు. ఎనిమిది గంటల పని దినం కోసం మేడే పోరాటం ప్రారంభించి 125 ఏళ్లు గడిచినా ఆ స్ఫూర్తితో నేటికీ పోరాటాలు సాగుతున్న ఉన్నాయన్నారు. ఇటీవల మున్సిపల్ కార్మికులు కనీస వేతనాల కోసం, ఇ.ఎస్.ఐ, పిఎఫ్ సౌకర్యాల కోసం రాష్ట్ర వ్యాప్తంగా సాగించిన సమ్మెతో ప్రభుత్వం దిగివచ్చి జి.ఓ విడుదల చేసిందని చెప్పారు. అంగన్ వాడీలు, ఆశ వర్కర్లు, పంచాయితీ కార్మికులు, గ్రామ సేవకులు, సొసైటీ ఉద్యోగులు, ఇ-సేవ ఉద్యోగుల వరుస పోరాటాలు ఆ కోవకే చెందుతాయని తెలిపారు. సభలో యూనియన్ ప్రధాన కార్యదర్శి బి.సోమయ్య పాల్గొన్నారు. ♦



సమరశీల పోరాటాలకు సిద్ధంకండి

సమస్యలపై వివిధ సంఘాలు, ప్రతినిధులు సమర్పించే విజ్ఞప్తులు, వినతిపత్రాల ద్వారా ప్రభుత్వం స్పందించడం లేదని శాసనమండలిలో పిడిఎఫ్ లీడర్ వి.బాలసుబ్రహ్మణ్యం విమర్శించారు. ఈ నేపథ్యంలో సమస్యల పరిష్కారం కోసం సమరశీల పోరాటాలకు సిద్ధం కావాలని పిలుపునిచ్చారు. ప్రభుత్వ కళాశాలల్లో పనిచేస్తున్న గెస్ట్ ఫ్యాకల్టీలందరినీ కాంట్రాక్టు లెక్చరర్స్ గా నియమించాలి అని డిమాండ్ చేస్తూ ఎ.పి. ప్రభుత్వ కళాశాలల గెస్ట్ ఫ్యాకల్టీల యూనియన్ ఆధ్వర్యం హైదరాబాద్ లోని కాలేజి ఎడ్యుకేషన్ కమీషనర్ కార్యాలయం వద్ద మే 20న రాష్ట్ర స్థాయి ధర్నా నిర్వహించారు. ఈ కార్యక్రమంలో బాలసుబ్రహ్మణ్యం ముఖ్య అతిథిగా ప్రసంగిస్తూ ప్రభుత్వం గెస్ట్ ఫ్యాకల్టీల సమస్యలను వెంటనే పరిష్కరించాలని డిమాండ్ చేశారు.

ప్రభుత్వ కళాశాలల్లో ఉంటే రెగ్యులర్ లెక్చరర్లయినా ఉండాలి, లేదంటే కాంట్రాక్టు లెక్చరర్లయినా ఉండాలి తప్ప వేరే కేటగిరీలకు అవకాశం ఉండకూడదనే విధంగా పోరాడాలని సూచించారు. ప్రభుత్వ డిగ్రీ కళాశాలల్లోని ఖాళీల్లో నియమించిన గెస్ట్ ఫ్యాకల్టీలందరినీ కాంట్రాక్టు లెక్చరర్లుగా తీసుకోవాలంటూ ప్రభుత్వం నుంచి ఆదేశాలు వెళ్లినా కమీషనర్ పట్టించుకోక పోవడం శోచనీయమన్నారు. గెస్ట్ ఫ్యాకల్టీలు ఆందోళనలను

ఉధృతం చేయాలని బాలసుబ్రహ్మణ్యం పిలుపునిచ్చారు. యుటిఎఫ్ ప్రధాన కార్యదర్శి ఐ. వెంకటేశ్వరరావు మాట్లాడుతూ పాఠశాలల్లో విద్యా వాలంటీర్లు, కళాశాలల్లో గెస్ట్ ఫ్యాకల్టీలనే ముద్దు పేరుతో ప్రభుత్వం వారితో వెట్టిచాకిరీ చేయించుకుంటోందని విమర్శించారు. పోరాడకపోతే ఉన్న పోస్టుల్ని కూడా తొలగించే ప్రమాదముందని హెచ్చరించారు. ఎపిస్టేట్ గవర్నమెంట్ కాంట్రాక్టు ఎంప్లాయిస్ ఫెడరేషన్ అధ్యక్షులు ఎ.వి. నాగేశ్వరరావు మాట్లాడుతూ కాంట్రాక్టు లెక్చరర్లకు వర్తింపజేసే అన్ని సౌకర్యాలనూ గెస్ట్ ఫ్యాకల్టీలకు వర్తింప చేయాలని డిమాండ్ చేశారు. తెలంగాణ లెక్చరర్స్ ఫోరం నాయకులు ఐలయ్య మాట్లాడుతూ గెస్ట్ ఫ్యాకల్టీల పేరుతో ప్రభుత్వం 'ఇంటలెక్చువల్ బాండెడ్ లేబర్' అనే విధానానికి పాల్పడుతోందని విమర్శించారు. ప్రభుత్వ కాలేజీల లెక్చరర్ల సంఘం నాయకులు రమేష్ బాబు, ప్రభుత్వ కాలేజీ ప్రిన్సిపల్ సంఘం నాయకులు డాక్టర్ మారుతీరావు, ఎస్ఎఫ్ఐ రాష్ట్ర కార్యదర్శి చంద్రమోహన్, నగర కార్యదర్శి ప్రవీణ్లు గెస్ట్ ఫ్యాకల్టీలు చేస్తున్న ఆందోళనకు తమ సంఘీభావాన్ని తెలిపారు. కార్యక్రమంలో గెస్ట్ ఫ్యాకల్టీల యూనియన్ అధ్యక్ష ప్రధాన కార్యదర్శులు మల్లయాచారి, రమేష్ బాబు, తదితరులు పాల్గొన్నారు. ♦

కనీస వేతనం చెల్లించాలంటూ యానిమేటర్ల కలెక్టరేట్ ముట్టడి



కనీస వేతనం చెల్లించాలని, 64/911 సర్క్యులర్ రద్దు చేయాలని డిమాండ్ చేస్తూ ఆంధ్రప్రదేశ్ ఐకెపి యానిమేటర్స్ ఉద్యోగుల సంఘం ఆధ్వర్యంలో యానిమేటర్లు 23.5.2011 పలు జిల్లాల్లో కలెక్టరేట్లను ముట్టడించారు. వరంగల్ జిల్లాలో యానిమేటర్లపై పోలీసులు లాఠీఛార్జి చేయగా ఒకరు తీవ్రంగా గాయపడ్డారు. ఖమ్మం జిల్లాలో కలెక్టరేట్ వద్ద తోపులాటలో మహిళలు సొమ్మసిల్లి పడిపోయారు. కడప జిల్లాలో 17 మందిని అరెస్ట్ చేశారు. మండుటెండను సైతం లెక్కచేయకుండా యానిమేటర్లు ఆందోళనలో పాల్గొన్నారు. ప్రభుత్వ మొండివైఖరిని నిరసిస్తూ నినాదాలు చేశారు.

తమను ఉద్యోగులుగా గుర్తించాలని కోరుతూ వరంగల్ జిల్లాలో యానిమేటర్లు చలో కలెక్టరేట్ నిర్వహించారు. పోలీసులు సిఐటియు రాష్ట్ర కార్యదర్శి పాలడుగు భాస్కర్ను, సిఐటియు జిల్లా ప్రధాన కార్యదర్శి గడ్డం రమేష్ను, యానిమేటర్ల సంఘం నాయకులను అరెస్టు చేసేందుకు ప్రయత్నించారు. దీంతో యానిమేటర్లకు, పోలీసులకు మధ్య తోపులాట జరిగింది. పోలీసులు లాఠీఛార్జి చేశారు. లాఠీఛార్జిలో ఆ సంఘం జిల్లా అధ్యక్షురాలు మారపెల్లి మాధవి చేతికి తీవ్ర గాయమైంది. లాఠీఛార్జిని ఖండిస్తూ యానిమేటర్లు మళ్లీ రాస్తారోకో నిర్వహించారు. 24.5.2011న జిల్లా వ్యాప్తంగా అన్ని మండల కేంద్రాల్లో రాస్తారోకోలు చేయాలని సిఐటియు జిల్లా ప్రధాన

కార్యదర్శి గడ్డం రమేష్ పిలుపునిచ్చారు. లాఠీఛార్జిని సిఐటియు రాష్ట్ర కార్యదర్శి పాలడుగు భాస్కర్ ఖండించారు.

కడప కలెక్టరేట్ వద్ద ఆందోళనకారులను పోలీసులు అడ్డుకున్నారు. కలెక్టరేట్ లోపలికి వెళ్లకుండా ప్రధాన గేట్ మూసేశారు. సిఐటియు జిల్లా ప్రధాన కార్యదర్శి ఎ.రామ్మోహన్, యూనియన్ నాయకులు చెండ్రాయుడు, ప్రభుదాస్, యానిమేటర్లు పెద్దఎత్తున నినాదాలు చేశారు. అక్కడకు వచ్చిన కలెక్టర్ను తమకు సమాధానం చెప్పాలని నిలదీశారు. కలెక్టర్ ఎలాంటి సమాధానం చెప్పకుండా లోనికి వెళ్లడంతో ప్రధాన గేట్ను తోసుకుని లోపలకు వెళ్లేందుకు ప్రయత్నించారు. దీంతో పోలీసులకు, ఆందోళనకారులకు కొంతసేపు వాగ్వాదం జరిగింది. సిఐటియు నాయకులు రామ్మోహన్ సహా 17 మంది యానిమేటర్లను ఈడ్చుకొని జీపులో ఎక్కించారు. వన్టౌన్ పోలీసు స్టేషన్కు తీసుకెళ్లి కేసు నమోదు చేసి సంతకాలు తీసుకుని విడిచిపెట్టారు. ఖమ్మం కలెక్టరేట్ను ముట్టడించారు. రెండు ప్రధాన గేట్లను మూసేసి కలెక్టర్ బయటకు రావాలని నినాదాలు చేశారు. ఎంతకూ స్పందించకపోవడంతో ఆగ్రహించిన యానిమేటర్లు ప్రధాన గేటులో నుండి కలెక్టరేట్లోకి చొచ్చుకు వెళ్లేందుకు ప్రయత్నించగా, పోలీసులు అడ్డుకున్నారు. ఇరువూరి మధ్య కాసేపు తోపులాట జరిగింది. ఈ ఘర్షణలో సంఘం ఖమ్మం జిల్లా నాయకురాలు అనూహ్య సొమ్మసిల్లి పడిపోయారు. అక్కడికి వచ్చిన డిఆర్డిఎ పీడీ చక్రధర్ రావును యానిమేటర్లు నిలదీశారు. అనంతరం ఆయనకు వినతిపత్రం అందజేశారు. 14 ఏళ్లుగా సేవలందిస్తున్న తమను కాదని కొత్తవారిని తీసుకుంటే ఊరుకునేది లేదని యానిమేటర్ల సంఘం జిల్లా అధ్యక్షులు అనసూర్య హెచ్చరించారు. సమస్యలను ప్రభుత్వం దృష్టికి తీసుకెళ్తానని డిఆర్డిఎ పీడీ హామీ ఇచ్చారు. నల్గొండలోనూ సిఐటియు ఆధ్వర్యంలో కలెక్టరేట్ ఎదుటు ధర్నా నిర్వహించారు. ఈ సందర్భంగా సిఐటియు జిల్లా అధ్యక్షులు తిరందాసు గోపి మాట్లాడారు. పశ్చిమ గోదావరి జిల్లా ఏలూరులో ప్రదర్శన నిర్వహించారు. అనంతరం కలెక్టర్ కార్యాలయం వద్ద ధర్నా నిర్వహించారు.



ఈ కార్యక్రమానికి ముఖ్య అతిథిగా వ్యవసాయ కార్మిక సంఘం జిల్లా ఉపాధ్యక్షులు ఎ.రాజశేఖర్ జెండాను ఎగురవేశారు.

యుఇఇయు ఆధ్వర్యంలో ఆత్మకూరులో మేడే


125వ ప్రపంచ కార్మిక దినోత్సవం 'మే డే' సందర్భంగా కర్నూలు జిల్లా ఆత్మకూరు పట్టణంలోని 33/11 కె.వి. సబ్ స్టేషన్ యందు 'మే డే' కార్యక్రమం మరియు జెండా ఆవిష్కరణ చేయడం జరిగినది.

డివిజన్ కార్యదర్శి వి. ఏసురత్నం మాట్లాడుతూ విద్యుత్ శాఖలో యాజమాన్యం శ్రమదోపిడి విధానాన్ని అవలంబిస్తున్నదని, రెగ్యులర్ ఉద్యోగులు చేయు పనులన్నింటిని కాంట్రాక్టు కార్మికులు నిర్వహిస్తున్నందున కార్మికులకు సమాన పనికి సమాన వేతనం ఇవ్వాలని, రాష్ట్ర జాయింట్ లేబర్ కమిషనర్ గారి సమక్షంలో విద్యుత్ యాజమాన్యానికి యుఇఇయు (సిఐటియు) రాష్ట్ర నాయకుల మధ్య జరిగిన ఒప్పందాన్ని తక్షణమే అమలు చేయాలని, విద్య, వయస్సు నిమిత్తం లేకుండా కార్మికులందరిని రెగ్యులర్ చేయాలని యాజమాన్యాన్ని డిమాండ్ చేశారు.

యు.ఇ.ఇ.యు జెండా ఆవిష్కరణ

నెల్లూరు గోగినేనిపురంలో గల ఎ.పి.యస్.పి.డి.సి.ఎల్ జిల్లా స్టోర్సు వద్ద మే 1న యునైటెడ్ ఎలక్ట్రిసిటీ ఎంప్లాయిస్ యూనియన్ శిలా ఫలకం పవర్ డిప్లమో ఇంజనీర్స్ అసోసియేషన్ కంపెనీ ప్రధాన కార్యదర్శి కె.వి.శేషారెడ్డి, యూనియన్ పతాకాన్ని యూనియన్ రాష్ట్ర అధ్యక్షులు దుగ్గిరాల సూరిబాబు ఆవిష్కరించారు. బి.కృష్ణ సభనుద్దేశాన్ని వివరించి, ముఖ్య అతిథులను వేదికపైకి ఆహ్వానించారు. కె.వి.శేషారెడ్డి మాట్లాడుతూ కాంట్రాక్టు కార్మికుల భవిష్యత్తు కోసం, వారిని పర్మినెంటు చేయించడంలో యూనియన్ యొక్క దీక్ష, పట్టుదల, యూనియన్ తో అసోసియేషన్ కు గల సంబంధాలను వివరించి, కాంట్రాక్టు కార్మికులందరూ ఐక్యంగా నిలవాలని పిలుపు నిచ్చారు.

రాష్ట్ర అధ్యక్షులు దుగ్గిరాల సూరిబాబు మాట్లాడుతూ ఈ రోజు జెండాను ప్రపంచ కార్మిక వర్గం ప్రపంచ కార్మిక ఐక్యత కోసం జరుపు మేడే సందర్భంగా ఎగురవేసుకొన్నాము. విద్యుత్ రంగంలో ఈ మధ్య కాలంలో యూనియన్ చేస్తున్న పోరాటాలు, 21.12.2010న విద్యుత్ మేనేజ్మెంట్ తో చేసుకున్న ఒప్పందం, దానిని మే 27లోగా అమలు చేయకపోతే విద్యుత్ సౌధ ముట్టడికి సన్నద్ధం కావాలని పిలుపునిచ్చారు. స్టోర్స్ లో



కాంట్రాక్టు కార్మికుల ప్రధాన సమస్యలైన ఈ.పి.ఎఫ్., ఇ.ఎస్.ఐ, గుర్తింపు కార్డుల కోసం ఐక్యంగా పోరాడాలని, పోరాటాలతోనే అవి సాధించుకోవడం జరుగుతుందని తెలియజేశారు.

కార్మికులనుద్దేశించి బి.సి.వెల్చేర్ అసోసియేషన్ జిల్లా ప్రధాన కార్యదర్శి లింగమూర్తి, యస్.పి.యం ఏ.ఏ. ఈ అశోక్, ఔట్ డోర్ ఏ.ఈ. రమణ, యునైటెడ్ ఎలక్ట్రిసిటీ ఎంప్లాయిస్ యూనియన్ రాష్ట్ర కమిటీ సభ్యులు కె.మస్తానయ్య, డివిజన్ అధ్యక్షులు జి.రత్నయ్య, నెల్లూరు టౌన్ డివిజన్ కార్యదర్శి నాగయ్య, స్థానిక నాయకులు వెంగయ్య, గోపాల్, లోడింగ్ అన్ లోడింగ్ నాయకులు రాఘవరావు, యస్.పి.యం. కాంట్రాక్టు కార్మికుల నాయకులు చంద్ర మాట్లాడారు. నెల్లూరు జిల్లా స్టోర్స్ లో పనిచేస్తున్న కార్మికులందరూ పాల్గొని జయప్రదం చేశారు. ♦


ప్రభుత్వానికి బాధ్యత లేదా?

సమాజాభివృద్ధికి నిత్యం పాటుపడుతున్న నిర్మాణ రంగ కార్మికులపై ప్రభుత్వానికి బాధ్యత లేదా? అని సిపిఎం ఎమ్మెల్యే జూలకంటి రంగారెడ్డి ప్రశ్నించారు. మే 11న ఎపి బిల్డింగ్ అండ్ అదర్ కన్స్ట్రక్షన్ వర్కర్స్ యూనియన్ (సిటిఐయు) ఆధ్వర్యంలో కార్మిక సంక్షేమ బోర్డు ఎదుట కార్మికులు ధర్నా చేశారు. ఈ సందర్భంగా రంగారెడ్డి మాట్లాడుతూ పెద్దపెద్ద భవనాలు, అందమైన రోడ్లు, ప్రాజెక్టులు, కార్యాలయాలు నిర్మించే కార్మికులకు ఏ సదుపాయాలూ లేవని ఆందోళన వ్యక్తం చేశారు. కనీసం కూడళ్లలో లేబర్ అడ్డా కూడా లేకపోవడం శోచనీయమన్నారు. ఎంతోమందికి ఇళ్లులేవు, రేషన్ కార్డులేవు. పిల్లలకు విద్యావకాశా లేవు. వైద్య సదుపాయాలు లేవు. దీనికి తోడు సంక్షేమ బోర్డు నుంచి అందాల్సిన పథకాలు కూడా వీరికి అందలేదు. ప్రభుత్వం ఏమి చేస్తోందని జూలకంటి నిశితంగా విమర్శించారు. రాష్ట్రంలో దాదాపు 35 లక్షల మంది ఉంటే కేవలం 11 లక్షల మందికే గుర్తింపు కార్డులిచ్చారన్నారు. కార్మికులకు అందాల్సిన ప్రసూతి అలవెన్స్, సహజ, యాక్సిడెంట్ మరణాల నష్టపరిహారం, దహన సంస్కారాల కోసం ఇచ్చే ఆర్థిక సహాయం తదితర సంక్షేమ పథకాలేవీ సక్రమంగా అందడం లేదన్నారు. సిఐటియు రాష్ట్ర ఉపాధ్యక్షులు ఎస్. పుణ్యవతి మాట్లాడుతూ ఏ సమస్యను

అధికారుల దృష్టికి తీసుకెళ్లినా సంక్షేమ బోర్డులో సిబ్బంది లేరని సాకులు చెబుతున్నారన్నారు. నిర్మాణ రంగంలో పని చేస్తున్న మహిళలు పని ప్రాంతాల్లో అనేక ఇబ్బందులు పడుతున్నారన్నారు. కార్మికులు పనిచేసే చోట ప్రమాదరహిత చర్యలు ఉన్నాయా? కార్మికులు ఎవరి దగ్గర పనిచేస్తున్నారు? మహిళలెదుర్కొంటున్న సమస్యలేంటి? తదితర వాటిపై తనిఖీ చేయాల్సిన అవసరముందన్నారు. వీటన్నింటికీ ఓ ప్రత్యేకమైన డిపార్టుమెంటు ఏర్పాటు చేయాలని, పటిష్టమైన చర్యలు తీసుకోవాలని డిమాండ్ చేశారు. అనంతరం సంఘం రాష్ట్ర ప్రధాన కార్యదర్శి కె.ఉమామహేశ్వరరావు, ఉపాధ్యక్షులు ఆరిఫ్, పి.ఎల్లన్న, రాష్ట్ర కార్యదర్శి ఎస్.కె.సమాల్ తదితరులు ప్రసంగించారు.

బిసిడబ్ల్యు కార్మికుల ధర్నాతో అధికారులు దిగొచ్చారు. నాయకులతో సుదీర్ఘంగా చర్చించి సానుకూలంగా స్పందించారు. బోర్డు చైర్మన్ ఎస్.గోపాల్, కార్యదర్శి యల్లారావు ధర్నా వద్దకు వచ్చి మాట్లాడారు. బిసిడబ్ల్యు (సిఐటియు) చేసిన డిమాండ్లన్నింటినీ పరిష్కరిస్తామని హామీనిచ్చారు. జి.ఓ నెం. 14 వచ్చాక పరిష్కరించిన కేసుల వివరాలు యూనియన్ నాయకులకు అందించారు. తక్కిన కేసులు కూడా పరిష్కరిస్తామని హామీ నిచ్చారు. ♦

విద్యుత్ సౌధ ముట్టడి ఉద్యమం



విద్యుత్ కాంట్రాక్టు, జెట్ సోర్సింగ్ కార్మికుల వేతనాలు పెంచాలని కోరుతూ సిఐటియు ఆధ్వర్యంలో 26.5.2011న విద్యుత్ సౌధ ముట్టడి తీవ్ర ఉద్యమంకు దారితీసింది. జాయింట్ కమీషనర్ ఆఫ్ లేబర్ వద్ద 2010 డిసెంబర్ 21న జరిగిన ఎంఓయును అమలు చేయాలని కోరుతూ శాంతియుతంగా ధర్నా చేస్తున్న కార్మికులపై పోలీసులు లాఠీఛార్జి చేశారు. యాజమాన్యంతో చర్చలు జరుపుతామని సిఐటియు నాయకులు పోలీసులకు నచ్చచెప్పినా వాటిని పట్టించుకోకుండా దుర్మార్గంగా వ్యవహరించారు. ఈ సమయంలో పోలీసులకు, సిఐటియు కార్యకర్తలకు మధ్య తీవ్ర వాగ్వివాదం, తోపులాట జరిగింది. పోలీసులు దొరికిన వారిని దొరికినట్లుగా చితకబాదడంతో యునైటెడ్ ఎలక్ట్రిసిటీ ఎంప్లాయిస్ యూనియన్ (యుఇఇయు) రాష్ట్ర అధ్యక్షుడు డి.సూరిబాబు స్పృహ తప్పి పడిపోయారు. ఆయనను వెంటనే నిమ్స్ ఆస్పత్రికి తరలించారు. లాఠీఛార్జిలో 15 మందికి గాయాలయ్యాయి. ఇద్దరు కార్మికుల చేతులు విరిగాయి. విద్యుత్ సౌధ ముట్టడికి పెద్దఎత్తున తరలివచ్చిన కార్మికులను అరెస్టు చేసి పంజాగుట్ట, బంజారహిల్స్, పటాన్ చెరు పోలీస్ స్టేషన్లకు తరలించారు. సమస్యలు పరిష్కరించాలని కోరుతూ యునైటెడ్ ఎలక్ట్రిసిటీ ఎంప్లాయిస్ యూనియన్ (సిఐటియు) ఆధ్వర్యంలో కార్మికులు విద్యుత్ సౌధను ముట్టడించారు. ఈ సందర్భంగా యుఇఇయు రాష్ట్ర ప్రధాన కార్యదర్శి ఎన్.వెంకటేశ్వర్లు మాట్లాడుతూ జెసిఎల్ వద్ద డిసెంబర్ 21, 2010న చేసుకున్న ఎం.ఓ.యు ప్రకారం వేతనాలు చెల్లించాలని డిమాండ్ చేశారు. ట్రాన్స్ కో, జెన్ కో నాలుగు డిస్కాలలో గల ఖాళీ పోస్టులను ఆయా సంస్థల్లో పని చేస్తున్న కాంట్రాక్టు కార్మికులతోనే భర్తీ చేయాలని కోరారు. తమిళనాడు తరహాలో చదువు, వయసుతో

నిమిత్తం లేకుండా ఇవ్వాలని చెప్పారు. హైకోర్టు తీర్పు ప్రకారం జి.ఎల్.ఎం. పోస్టులకు ఎంపికయిన వారందరికీ ఉద్యోగాలు ఇవ్వాలని డిమాండ్ చేశారు. పర్మినెంటు ఉద్యోగుల బదిలీల్లో కౌన్సిలింగ్ పద్ధతిని ప్రవేశపెట్టాలని సూచించారు. సిబ్బంది సంఖ్య పెంచాలన్నారు. సి.బి.డి. గ్యాంగ్ కార్మికులకు స్పెషల్ రిస్క్ అలవెన్స్ రూ.1500/- ఇవ్వాలని, ట్రాన్స్ కో, జెన్ కో, డిస్కాలలో కంపెనీలు వారీగా ఇ.పి.ఎఫ్ కోడ్ అమలు జరపాలన్నారు. ప్రమాదాలలో మరణించిన కాంట్రాక్టు కార్మికులకు 5 లక్షలు నష్టపరిహారం ఇస్తూ కుటుంబంలో ఒకరికి శాశ్వత ఉద్యోగం కల్పించాలని డిమాండ్ చేశారు. ఎ.పి.ఎస్.ఇ.బి. వర్క్ నార్మ్ కు అనుగుణంగా అదనపు సిబ్బందిని నియమించాలని కోరారు. ట్రాన్స్ కో, డిస్కాలలో 30వేల పోస్టులు ఖాళీగా ఉన్నాయని చెప్పారు. కాంట్రాక్టు కార్మికులతో పని చేయిస్తూ అతి తక్కువ వేతనాలు ఇస్తూ శ్రమ దోపిడీ చేస్తున్నారని విమర్శించారు. ఈ సమస్యలపై రాష్ట్ర ప్రభుత్వం స్పందించి తక్షణం పరిష్కరించాలని డిమాండ్ చేశారు. ఈ సమయంలో డిమాండ్ల పత్రాన్ని యాజమాన్యానికి ఇచ్చి చర్చలు జరుపుతామని నేతలు పోలీసులకు చెప్పినా వినిపించుకోలేదు. దీంతో పోలీసులకు, నాయకులకు మధ్య తీవ్ర వాగ్వివాదం చేటుచేసుకుంది. దీంతో పరిస్థితి ఉద్యమంకు దారితీసింది. పోలీసులు దొరికిన వారిని దొరికినట్లుగానే చితకబాదారు. పెద్దఎత్తున లాఠీఛార్జి చేశారు. లాఠీఛార్జిని యుఇఇయు రాష్ట్ర ప్రధాన కార్యదర్శి కిరణ్ తీవ్రంగా ఖండించారు. సమస్యలు పరిష్కరించాల్సింది పోయి లాఠీఛార్జి చేయడం దుర్మార్గమని విమర్శించారు. యాజమాన్యంతో చర్చలు జరిపే అవకాశం ఇవ్వకపోవడం సరైంది కాదన్నారు. ఈ కార్యక్రమంలో యుఇఇయు రాష్ట్ర ఉపాధ్యక్షులు కె.ఈశ్వరరావు, ఉపప్రధాన కార్యదర్శి సిహెచ్. రాంబాబు తదితరులు పాల్గొన్నారు.



పొగాకు కార్మికులకు చట్టాలు అమలు చేయాలని సిఐటియు ఆధ్వర్యంలో 25.5.2011న జరిగిన పొగాకు కార్మికుల రాష్ట్ర సదస్సులో పాల్గొన్న వక్తలు డిమాండ్ చేశారు. గుంటూరు సిఐటియు కార్యాలయంలో జరిగిన సదస్సుకు కా॥ డి.వి. నరసింహారావు, సి.హెచ్. మాలకొండయ్యలు అధ్యక్ష వర్గంగా వ్యవహరించారు. ముఖ్యవక్తగా పాల్గొన్న సిఐటియు రాష్ట్ర ఉపాధ్యక్షులు శ్రీ ఆర్. లక్ష్మయ్య ప్రసంగిస్తూ పొగాకు ఉత్పత్తులు ప్రమాదకరం అని ప్రచారం చేసే ప్రభుత్వం ఆ రంగంలో పనిచేసే కార్మికులకు ఇ.ఎస్.ఐ. వర్తించకుండా మినహాయింపు ఇవ్వడం ఎలా సరైనదని ప్రశ్నించారు. ఏడాది పొడవునా పనిచేస్తున్న పొగాకు ఫ్యాక్టరీలను సీజనల్ పరిశ్రమలుగా భావించి మినహాయింపు

పొగాకు కార్మికులకు చట్టాలు వర్తింప చేయాలి

ప్రభుత్వం ఎలా ఇస్తుందని అన్నారు. దీనివెనుక పరిశ్రమల యాజమాన్యాలు, రాజకీయ పెద్దలున్నారని, కార్మికులు ఐక్యమై ప్రతిఘటించాలని పిలుపునిచ్చారు. సిఐటియు రాష్ట్ర కార్యదర్శి కె.ఉమామహేశ్వర రావు, సిఐటియు జిల్లా ప్రధాన కార్యదర్శి వై.నేతాజీ, ప్రకాశం జిల్లా కార్యదర్శి జి.శ్రీనివాసరావు, పి.ఎస్.ఎస్.టి.టి లిమిటెడ్ స్టాఫ్ & వర్కర్స్ యూనియన్ నాయకులు జెవి.రాఘవులు పి.టి.పి. స్టాఫ్ & వర్కర్స్ యూనియన్ నాయకులు సి.హెచ్. శ్రీనివాసులు తదితరులు ప్రసంగించారు.

పొగాకు రంగంలోని పరిశ్రమలు, కార్మికులకు ఇ.ఎస్.ఐ. పథకం వర్తించకుండా ప్రభుత్వం ఇచ్చిన మినహాయింపు రద్దు చేయాలని, కార్మికులందరికీ ఇ.ఎస్.ఐ. వర్తింపచేయాలి, మంగళగిరి, బోయపాలెం, పొత్తూరు తదితర ప్రాంతాలలో ఇ.ఎస్.ఐ. డిస్పెన్సరీలు ప్రారంభించాలి, పొగాకు ఫ్యాక్టరీల కార్మికులందరికీ ప్రావిడెంట్ ఫండ్, బోనస్, గ్రాట్యూటీ వర్తింప చేయాలి, కనీస వేతనాల షెడ్యూల్ పొగాకు ఫ్యాక్టరీల కార్మికులకు నిర్ణయించి, అమలు చేయాలని తీర్మానించడం జరిగింది. ♦

మేడే స్ఫూర్తితో కార్మికవర్గం తిరగబడాలి

కేంద్ర, రాష్ట్ర పాలక వర్గాలు కార్మికుల హక్కులు, సాధించుకున్న చట్టాలను తుంగలో తొక్కుతున్నాయని, మేడే స్ఫూర్తిగా కార్మికులు తిరగబడాలని సిఐటియు రాష్ట్ర అధ్యక్షులు ఎస్.వీరయ్య పిలుపునిచ్చారు. మేడే దినోత్సవం సందర్భంగా సిఐటియు నగర కమిటీ ఆధ్వర్యంలో సుందరయ్య పార్కు నుంచి నారాయణ గూడ, చిక్కడపల్లి, ఆర్టీసి క్రాస్ రోడ్డు, అశోక్ నగర్ మీదుగా ఇందిరాపార్కు వరకు కార్మిక ప్రదర్శన జరిగింది. ప్రజానాట్యమండలి కళాకారులు డప్పులు కొడుతూ ర్యాలీ ముందునడిచారు. ఎస్.వీరయ్య, నగర అధ్యక్ష, ప్రధాన కార్యదర్శులు ఎస్.నరసింహారెడ్డి, జె.వెంకటేశ్, సీనియర్ నాయకులు పిఎస్ఎస్ మూర్తి తదితరులతో పాటు కార్మికులు పెద్దఎత్తున ర్యాలీలో పాల్గొన్నారు. అనంతరం ఇందిరాపార్కు వద్ద జరిగిన బహరంగ సభలో వీరయ్య మాట్లాడుతూ అమెరికా సామ్రాజ్యవాదానికి మన ప్రభుత్వాలు తొగ్గి పెట్టుబడిదారులకు తొత్తుగా వ్యవహరిస్తున్నాయని విమర్శించారు. ప్రపంచీకరణ పేరుతో ప్రపంచ బ్యాంకు విధానాల ముసుగులో కార్మికులపై దాడి చేస్తున్నారన్నారు. ప్రజలు పెట్టుబడిదారీ విధానంలో దొల్లతనాన్ని పసిగట్టే రోజులు వచ్చాయన్నారు. దక్షిణ అమెరికా, అరబ్ దేశాలు, అభివృద్ధి చెందిన యూరప్ దేశాల్లో జరుగుతోన్న ఉద్యమాలే ఇందుకు నిదర్శనమన్నారు. కుల, మత, ప్రాంతీయ భాషా భేదాలు లేకుండా కార్మికులంతా ఏకం కావాలన్నారు. సిఐటియు నగర అధ్యక్షులు ఎస్.నరసింహారెడ్డి మాట్లాడుతూ కేంద్ర, రాష్ట్ర ప్రభుత్వాలు సంపన్నులకు కొమ్ముకాస్తూ కార్మికుల పట్ల పక్షపాత ధోరణి చూపుతున్నాయన్నారు. పెట్టుబడిదారులకు



వేల ఎకరాలు కట్టబెట్టిన రాష్ట్ర ప్రభుత్వం ఎక్కడినుంచో కూలి కోసం వలసలోంచి బతుకుతున్న కార్మికులకు తలదాచుకోవడానికి కాస్త నిలువ నీడనివ్వడం లేదని విమర్శించారు. సీనియర్ నాయకులు పిఎస్ఎస్ మూర్తి మాట్లాడుతూ పాలకవర్గాలు మేడే అంటే ఏదో కార్మికులు ఎంజాయ్ చేసే రోజుని, పండగ అని ప్రచారం చేస్తూ తప్పుదారి పట్టిస్తున్నాయన్నారు. మేడే స్ఫూర్తి దానికి భిన్నమైందన్నారు. కేంద్ర, రాష్ట్ర ప్రభుత్వాలు కార్మికులకు, పేద ప్రజలకు ఏమి చేస్తున్నాయని పరిశీలించుకోవాల్సిన అవసరముందన్నారు. శ్రామికులు కష్టపడి సృష్టించిన సంపద, అగ్గిపెట్టే మొదలు ప్రతి వస్తువుపై ప్రజలు కట్టే పన్నుల రూపంలో వచ్చే ధనం ఏ విధంగా వినియోగిస్తున్నారో చూస్తే ప్రభుత్వాల పనితీరు బయటపడుతుందన్నారు. నగర ప్రధాన కార్యదర్శి జె.వెంకటేశ్ మాట్లాడుతూ మున్సిపల్, ఆశాలు, ప్రభుత్వ కాంట్రాక్టు, ఔట్ సోర్సింగ్ ఉద్యోగులు పెద్దఎత్తున ఆందోళనలు చేసి వేతనాలు పెంచుకున్నారు. పెంచిన వేతనాల కోసం మళ్లీ పోరాటాలు చేయాల్సిన దుస్థితి ఏర్పడిందన్నారు. ప్రయివేటు పరిశ్రమల్లో కాంట్రాక్టు కార్మికుల పరిస్థితి అత్యంత దయనీయంగా ఉందన్నారు. అనంతరం శ్రామిక మహిళా రాష్ట్ర నాయకురాలు, నగర కమిటీ ఉపాధ్యక్షులు ఎం.పద్మశ్రీ, నగర కమిటీ సభ్యులు ఎన్.పద్మ, సయ్యద్ ఆరిఫ్ తదితరులు మాట్లాడారు. ♦

పోరాడి విజయం సాధించిన ఫీల్డ్ అసిస్టెంట్స్

రాష్ట్ర ప్రభుత్వ అణచివేతను ఎదుర్కొని సిఐటియు నాయకత్వాన పోరాడి విజయం సాధించిన వివిధ రంగాల ఉద్యోగులు, కార్మికుల సరసన ఫీల్డ్ అసిస్టెంట్స్ కూడా చేరడం అభినందనీయం. 10 రోజులు నిరవధిక సమ్మె చేసి వేతనాలు పెంపు, రోజ్ గార్ సేవకలను ఫీల్డ్ అసిస్టెంట్స్ గా గుర్తించడం, ఫోన్ బిల్లు పెంపు, హెచ్.ఆర్. పాలసీ తదితర డిమాండ్ల పరిష్కారానికి 7గురు మంత్రులతో కూడిన సబ్ కమిటీ ఏర్పాటు వంటి వ్రాతపూర్వక హామీలను పోరుబాట ద్వారానే సాధించుకున్నారు.

నిరవధిక సమ్మెకు దారితీసిన పరిస్థితులు

ఉపాధి హామీ పథకంలో క్షేత్రస్థాయిలో పనిచేస్తున్న 23వేల మంది ఫీల్డ్ అసిస్టెంట్స్ అతితక్కువ వేతనాలతో (నెలకు కేవలం రూ.2200/-లు) ప్రభుత్వానికి వెట్టిచాకిరీ చేస్తున్నారు. కూలీలకు ఇబ్బంది లేకుండా, గత 3 నెలలుగా ఉపాధి హామీ పనులు ప్రారంభం కాకముందు నుండే కాంట్రాక్టు, ఔట్ సోర్సింగ్ ఉద్యోగుల జి.ఓ. నెం.3 ప్రకారం వేతనాలు రూ.8400/-లకు పెంచాలని, హెచ్.ఆర్.పాలసీ, రోజ్ గార్ సేవకలను ఫీల్డ్ అసిస్టెంట్స్ గా గుర్తించడం తదితర డిమాండ్ల సాధన కోసం ప్రభుత్వానికి రాయబారాలు నిర్వహించారు. ప్రభుత్వం నుండి స్పందన లేకపోవడంతో మండల, జిల్లా కేంద్రాలలో ప్రదర్శనలు, ధర్నాలు, ప్రజాప్రతినిధులకు లేఖలు, మార్చి 28, 29 తేదీలలో ఛలో హైదరాబాద్ కార్యక్రమం సందర్భంగా హైదరాబాద్ ఇందిరాపార్కు వద్ద వేలాదిమంది కట్టుబట్టలతో బైరాయించారు. ప్రభుత్వం మొండిగా వ్యవహరించడంతో ఏప్రిల్ 11 నుండి నిరవధిక సమ్మెకు పూనుకున్నారు. ఏప్రిల్ 11, 12 తేదీలలో జిల్లా కేంద్రంలో 'వంటా - వార్డు' కార్యక్రమం నిర్వహించారు.

ప్రభుత్వ అణచివేత

ఫీల్డ్ అసిస్టెంట్స్ యూనియన్లను చర్చలకు ఆహ్వానించి, సమస్యను పరిష్కరించకపోగా, చర్చలే జరవకుండా మోసగించింది. పైగా జీతం మాత్రం రూ.2200/- నుండి రూ.3630/-లకు మాత్రమే పెంచుతూ, సమ్మె విరమించి విధుల్లోకి చేరకపోతే ఉద్యోగాల నుండి తొలగిస్తామంటూ బెదిరింపు ప్రకటన చేసింది. అప్పటివరకు సమస్య పరిష్కారం అవుతుందని భ్రమలతో వున్న స్వతంత్ర సంఘం నాయకుల్ని వారి వెనుకను సభ్యులు నిలదీశారు. మనం కూడా సమ్మెలోకి

వెళ్ళాలని తీవ్ర ఒత్తిడి రావడంతో స్వతంత్ర సంఘం నాయకులు తాము కూడా సమ్మెలోకి వస్తున్నట్లు ప్రకటించక తప్పలేదు. చిత్తూరు, విశాఖ మినహాయస్తే అన్ని జిల్లాల్లో సమ్మె ఊపందు కోవడంతో ప్రభుత్వం దాడిని తీవ్రతరం చేసింది. వేలాదిమంది ఫీల్డ్ అసిస్టెంట్స్ ని తొలగిస్తున్నట్లు పిడిలతో ప్రకటనలు చేయించింది. కలెక్టర్లు పి.డి ల ద్వారా, ఎ.పి.ఓ లు, ఎం.పి.డి.ఓ లు - వి.ఆర్.ఓలు లను రంగంలోకి దింపి మేట్లు, స్వశక్తి సంఘాలతో ఉపాధి పనులు చేయించి, సమ్మెను విచ్ఛిన్నం చేయాలని ప్రభుత్వం ప్రయత్నించింది. మరొక వైపు స్వతంత్ర సంఘం నాయకులను దువ్వి, రెండవరోజే సమ్మె విరమిస్తున్నట్లు ప్రకటింపచేసి, ఫీల్డ్ అసిస్టెంట్స్ లో గందరగోళం సృష్టించి సమ్మెను విచ్ఛిన్నం చేసేందుకు ప్రభుత్వం అన్ని విధాల ప్రయత్నించింది. ఏప్రిల్ 20వ తేదీ కలెక్టరేట్ ల ముట్టడి సందర్భంగా రంగారెడ్డి, ఆదిలాబాద్ లలో తీవ్ర లాఠీఛార్జీ చేయించింది. ఆదిలాబాద్ లో ఇద్దరి తలలు పగుల గొట్టింది. సంఘం రాష్ట్ర అధ్యక్షులు పి.యాదయ్యపై క్రిమినల్ కేసు పెట్టి జైలుకు పంపింది.

పోలీసు నిర్బంధాన్ని సహితం ఎదుర్కొని అనేక జిల్లాల్లో కలెక్టరేట్ల ముట్టడి విజయవంతం కావడంతో ప్రభుత్వం దిగిరాక తప్పలేదు. వేతనం రూ.2200/-ల నుండి రూ.3630/-లకు పెంచుతూ, రోజ్ గార్ సేవకలను ఫీల్డ్ అసిస్టెంట్స్ గా గుర్తిస్తూ మెమో, హెచ్.ఆర్.పాలసీ, ఇతర సంక్షేమ పథకాలపై చర్చించి నిర్ణయించేందుకు గాను 7గురు మంత్రులతో కూడిన సబ్ కమిటీ జి.ఓ.ఆర్.నెం.1645 ను మరియు ఫోన్ బిల్లు రూ.200 నుండి రూ.300లకు పెంచుతూ డైరెక్టర్ ద్వారా సర్క్యులర్ ను వ్రాత పూర్వకంగా, యూనియన్ మరియు సిఐటియు నాయకులకు ప్రిన్సిపల్ సెక్రటరీ శ్రీ రెడ్డి సుబ్రమణ్య అందించడం, ఫీల్డ్ అసిస్టెంట్స్ సాధించిన విజయం.

అలాగే సమ్మె సందర్భంగా తొలగించిన వారందరినీ విధుల్లోకి తీసుకోవడం, సమ్మె కాలపు జీతం చెల్లించేందుకు కూడా ప్రభుత్వం ఒప్పుకోవడం ఫీల్డ్ అసిస్టెంట్స్ పోరాట విజయం. స్వతంత్ర సంఘ నాయకుల మీద భ్రమలు వీడి నల్గొండ, ఖమ్మం, నిజామాబాద్, శ్రీకాకుళం, విశాఖ జిల్లాల్లో ఫీల్డ్ అసిస్టెంట్స్ మన సంఘంలో చేరడం శుభపరిణామం. ఐక్య పోరాటాలు, విజయానికి సోపాన మార్గాలని సిఐటియు చెప్పే నినాదం అక్షర సత్యం అని ఫీల్డ్ అసిస్టెంట్స్ పోరాటం కూడా రుజువు చేసింది.

- కె. ఉమామహేశ్వరరావు, సిఐటియు రాష్ట్ర కార్యదర్శి

బయటపడిన అబద్ధం

ఒకరోజు మర్యాద రామన్న కొలువుకు ఇద్దరు వ్యక్తులు వచ్చారు. ఒకతని పేరు జోగయ్య, మరొకతని పేరు సోమయ్య. జోగయ్య చేతికి కట్టుఉంది.

“అయ్యా, ఈ సోమయ్య నా చేతిని విరగ్గొట్టాడు. నాకు న్యాయం చేయండి” అని ఫిర్యాదు చేశాడు జోగయ్య.

“ఏం సోమయ్యా! ఇది నిజమేనా?” అని రామన్న అడిగాడు.

“ఎప్పుడు చూసినా నాతో తగాదా పెట్టుకుంటూ ఉంటాడు. నిన్న అతని పొలంలో ఉన్న మామిడి చెట్టు కాయలు నా పొలంలోకి రాలాయి. నా మూడేళ్ళ కొడుకు వాటిని ఏరుకున్నాడు. పసివాడు తెలీక చేశాడని, క్షమించమని అడిగినా వినకుండా వాడిని జుట్టుపట్టి కొట్టబోతే నేను అడ్డువచ్చి సోమయ్యను నెట్టి వేశాను. దాంతో అతని చేతికి దెబ్బ తగిలింది. నా వల్ల తప్పు జరిగింది. ఏ శిక్ష వేసినా భరించడానికి సిద్ధమే” అని చెప్పాడు సోమయ్య.

“సోమయ్య తప్పు ఒప్పుకున్నాడు. నీ వైద్యానికి అయ్యే ఖర్చును అతని భరిస్తాడు. నీకు సమ్మతమేనా?” జోగయ్యను అడిగాడు రామన్న.

సోమయ్యను ఎలాగైనా కష్టపెట్టాలని చూస్తున్న జోగయ్యకు రామన్న తీర్పు రుచించలేదు. “ఇదేనా మీ తీర్పు? నా చెయ్యి విరగ్గొటినందుకు నాకు నష్టపరిహారం ఇప్పించరా?” అని అడిగాడు.

జోగయ్యలోని దుర్బుద్ధిని పసికట్టిన రామన్న, “నీకేం కావాలో చెప్పు” అన్నాడు.

“నేను చాలా రోజుల వరకు పని చేయలేను కాబట్టి నా చేతికి బదులుగా అతని పొలాన్ని ఇప్పించండి” అన్నాడు జోగయ్య.

జోగయ్యకు బుద్ధి చెప్పాలనుకున్నాడు రామన్న. “అలాగే! రేపు రా!” అని చెప్పి వాళ్ళను పంపించేశాడు. జోగయ్యకు



ఎలా బుద్ధి చెప్పాలా అని ఆ రాత్రి బాగా ఆలోచించాడు.

రామన్న ఆ మరునాడు వాళ్ళిద్దరినీ సోమయ్య పొలం దగ్గరకు పిలిపించాడు. రామన్న తీర్పును చూడటానికి ఊరి జనమంతా తరలివచ్చారు.

రామన్న... జోగయ్యకు ఒక గులకరాయిని ఇస్తూ “ఈ రాయిని నీవు విరిగిన చేతితో ఎంత దూరం విసరగలవో విసురు. నువ్వు ఎంత దూరం విసురుతావో అంత దూరం పొలాన్ని సోమయ్య పొలం నుండి నీకు ఇప్పిస్తాను” అన్నాడు.

దుర్బుద్ధిగల జోగయ్య తాను చేయి విరిగినట్లు నాటకం ఆడుతున్న విషయం మర్చిపోయాడు. గులకరాయిని తీసుకుని బలమంతా ఉపయోగించి కట్టుకట్టి ఉన్న చేతితో విసిరాడు. ఆ రాయి చాలా దూరంగా పడింది. జోగయ్య ఆ పొలమంతా తనదే అవుతుందని సంతోషించాడు. కానీ..

“చెయ్యి విరిగినట్లు అబద్ధపు ఫిర్యాదుతో న్యాయస్థానానికి వస్తావా? అబద్ధం చెప్పినందుకు నీకే శిక్ష వేయాలో నువ్వే చెప్పు” అంటూ జోగయ్యను గద్దించాడు రామన్న. తన తప్పు బయటపడినందుకు జోగయ్య సిగ్గుతో తలవంచుకున్నాడు.

నీతి : ఇతరులపై అపనిందలు వేయటం, వారి నుంచి అన్యాయంగా డబ్బు కాజేయాలని చూడటం ఎప్పటికైనా ముప్పు తెస్తుంది.

◆◆◆

సాంఘిక సంక్షేమ గురుకుల పార్ట్ టైమ్ ఉద్యోగులను

పట్టించుకోని ప్రభుత్వం

దళిత విద్యార్థులకు మెరుగైన విద్య అందించాలన్న లక్ష్యంతో ఏర్పాటు చేసిన గురుకుల పాఠశాలలో ప్రభుత్వ వైఖరి కారణంగా ఆ లక్ష్యాన్ని చేరుకోలేకపోతున్నాయి. రెండు దశాబ్దాల క్రితం రాష్ట్ర వ్యాప్తంగా 302 సాంఘిక సంక్షేమ గురుకులాలు ప్రారంభించారు. ప్రస్తుతం ఇందులో 2 లక్షల మంది దళిత విద్యార్థులు చదువుతున్నారు. కాని అన్ని వసతులతో పాటు సమర్థులైన రెగ్యులర్ ఉపాధ్యాయులను నియమించటంలో ప్రభుత్వం చిత్తశుద్ధి కనబరచలేదు. కాని తన బాధ్యతను విస్మరించి కాంట్రాక్ట్, పార్ట్ టైమ్, ఔట్ సోర్సింగ్ ఉపాధ్యాయులను నియమించుకుని విద్యార్థులకు, ఉద్యోగులకు అన్యాయం చేస్తున్నది.

కాంట్రాక్ట్, పార్ట్ టైమ్, ఔట్ సోర్సింగ్ ఉద్యోగులకు ఎలాంటి ఉద్యోగ భద్రత లేనందువల్ల వారు పూర్తిస్థాయిలో బోధనపైన దృష్టి కేంద్రీకరించలేకపోతున్నారు. అయినప్పటికీ సాంఘిక సంక్షేమ గురుకులాల విద్యాలయాల్లో ఈ విద్యా సంవత్సరం 2010-11లో ప్రకటించిన ఎస్ఎస్సి ఫలితాలలో 93.25% ఉత్తీర్ణత సాధించడంలో పార్ట్ టైమ్ ఉపాధ్యాయులు గణనీయంగా కృషి చేశారు. వీరినే రెగ్యులర్ గా నియమించుకో గలిగితే విద్యార్థులకు మరింత న్యాయం చేకూరుతుంది. (1996 నుండి 2003) గతంలో కాంట్రాక్ట్ ఉపాధ్యాయులను జి.ఓ.నెం.59, తేది 10.8.2007 ప్రకారం రెగ్యులరైజేషన్ చేయడం జరిగింది. మిగిలి ఉన్న రెగ్యులర్ ఖాళీలలో ఉన్నత విద్యార్థులను వారికి ఇంటర్వ్యూ, డెమో క్లాసులు నిర్వహించి నెలకు రూ.5000/- వేతనంతో పార్ట్ టైమ్ ఉపాధ్యాయులుగా నియమించుకున్నారు.

కానీ సంస్థలోని పార్ట్ టైమ్ ఉద్యోగులకు ఎలాంటి ఉద్యోగ భద్రత లేదు. గత ఎనిమిది సం॥రాలుగా వివిధ స్థాయిలలో పనిచేస్తూ ఉన్నారు. మారుమూల ప్రాంతాలలో సహితం అతి తక్కువ వేతనంతో పనిచేస్తూ ఉన్నారు. పేరుకు పార్ట్ టైమ్ అయినా పూర్తికాలం అనగా ఉ॥ 6గం॥ నుండి రాత్రి 9 గం॥ల వరకు పని చేస్తున్నా, పెరుగుతున్న నిత్యావసరాల ధరలకనుగుణంగా కనీస వేతనాలు చెల్లించడం లేదు.

ఈ సమస్యల్నింటిని ముఖ్యమంత్రికి విన్నవించుకున్నారు. ఉద్యోగ భద్రతకై 11.01.2009న పార్ట్ టైమ్ ఉద్యోగుల (796)ను కాంట్రాక్ట్ గా మార్చాలని కోరారు. దానికి అప్పటి ముఖ్యమంత్రి స్వర్ణీయ కీ॥శే॥ డా॥ వై.ఎస్. రాజశేఖర్ రెడ్డి జూలై 6, 2009 నాడు సమావేశమైనారు. వాటిలో ప్రధానంగా వయస్సు, సర్వీసు సడలింపు ఇస్తూ భవిష్యత్తు రెగ్యులర్ / కాంట్రాక్ట్ నియామకాలలో



ప్రధాన్యత ఇవ్వాలన్నారు. కాని విద్యార్థులలో సడలింపు ఇవ్వకుండా ఆ ఇచ్చిన వయస్సు, సర్వీసు 3 మార్కులకే పరిమితం చేయడం వలన గత 2009, 2010 జనరల్ నియామకాలలో ఏ ఒక్క పార్ట్ టైమ్ ఉద్యోగి లబ్ధి పొందలేదు.

ప్రస్తుతం 2010 జనరల్ నియామకాలలో పి.జి. మరియు డిగ్రీలలో మొదటిస్థానం ఉత్తీర్ణత అడిగారు. రెండు దఫాలుగా నియామకాలు చేసినా 300 మంది కాంట్రాక్ట్ ఉద్యోగులు కూడా విధుల్లో చేరని దుస్థితి ఏర్పడింది. ట్రైబల్ వెల్ఫేర్ గురుకులం కాని ఎ.పి. రెసిడెన్షియల్ గురుకులాలలో కాంట్రాక్ట్, నియామకాల విద్యార్థులు పి.జి.లో డిగ్రీ రెండవ శ్రేణి ఉత్తీర్ణత మరియు సంబంధిత విషయంలో ట్రైనింగ్ వుంటే సరిపోతుంది. అలా విద్యార్థులలో సడలింపు ఇస్తూ పార్ట్ టైమ్ ఉద్యోగులకు అధిక వెయిటేజీ ఇస్తూ కాంట్రాక్ట్ లోకి మార్చాలని ఎన్నోసార్లు వినతిపత్రాలు సమర్పించినారు. వేతనాలు పెంచమని విజ్ఞప్తి చేసినారు. అన్నీ బూడిదలో పోసినా పన్నీరులాగా అయి పోయినాయి. అందుకే ఆందోళన బాటపట్టాల్సి వచ్చింది.

దళిత విద్యార్థులకు ఉన్నత విద్యను అందించే ఉద్దేశ్యంతో ఈ సంస్థలో పని చేస్తున్న కాంట్రాక్ట్, పార్ట్ టైమ్ ఉద్యోగులందరినీ రెగ్యులర్ చేసి, అటు ఉద్యోగులతో పాటు విద్యార్థులకు న్యాయం చేకూర్చేలా నిర్ణయం తీసుకోవాలి. ప్రభుత్వం తన చిత్తశుద్ధిని నిరూపించుకునేలా తక్షణమే పార్ట్ టైమ్ ఉద్యోగులను కాంట్రాక్ట్ లోకి తీసుకునేలా చర్యలు తీసుకోవాలి. ట్రైబల్ వెల్ఫేర్ గురుకులాల్లో ఇటీవలనే అందులో పనిచేస్తున్న గెస్ట్ ఉద్యోగులను కాంట్రాక్ట్ లోకి తీసుకుంటున్న విషయాన్ని పరిగణనలోకి తీసుకొని ఎన్నో గురుకులాల్లో పనిచేస్తున్న పార్ట్ టైమ్ ఉద్యోగులందరిని కాంట్రాక్ట్ లోకి తీసుకొని తగిన న్యాయం చేసి తద్వారా ప్రభుత్వం తన చిత్తశుద్ధిని నిరూపించుకోవాలి.

- డా॥ టి. శ్రీనివాస్

అగ్ని తుఫాను

- జాతశ్రీ

“ఉండదేటీ... సంద్రంల పడ్డ

కస్తవంత సరివి సెట్టల్ల గంగానమ్మ

‘గుడంబా’కి తగలేత్తే గట్టే ఉండదేటీ?”

బాధగా కాదు, వ్యంగ్యం పులుముకొన్న నవ్వుతో

అని,వాకిలి ఊడ్చేందుకు మూలనున్న చీపురు

అందుకొంది నల్లమ్మ. ఆమె వయస్సు చిన్నదే

కాని,బాధల్నే బతుకనుకునేంత ‘ఓపిక’ ను సొంతం చేసుకున్న

జీవితానుభవం గలది. కష్టాలను, కన్నీళ్ళను, కప్పెట్టుకోగల

గుప్పిట మనిషి.

నల్లమ్మ బయటికెళ్ళడం గమనించి,దిగ్గున లేచాడు ఊరగల్లు.

ఓ నిముషం పక్కనే బొంతలో ముడుచుక పడుకొన్న

కొడుకులిద్దరినీ మురిపెంగా చూసుకొన్నాడు. ఇద్దరు పిల్లలూ

పక్క ఊరిలో గల ఎ.జి.యం వారి ఆశ్రమ పాఠశాలలో

చదువుకొంటున్నారు. సెలవులివ్వగా మూడురోజుల క్రితమే

ఇంటికొచ్చారు. వారి కోసం తను చేసిందేదీ లేకున్నా, వారికి

తనపై గల ప్రేమకు ప్రతిగా అవసరమైతే నిర్మోహంగా కన్నీళ్ళు

కార్చగలడు. భార్యపై కూడా అతనికి అపరితమైన ప్రేమ అయితే

ఆ ప్రేమల్ని మింగేయగల ‘బలహీనత’కు అతను బానిస.

“రే....తెల్లరిందేమిటీ?.....అనుకుంటూ, బయటికొచ్చి

తూరుపు దిక్కు నున్న సముద్రం కేసి తిరిగి,“తల్లా...గంగమ్మ

తల్లా.....నా యిద్దరు బిచ్చాల్ని సల్లాంగ సూడు తల్లా...” అంటూ

చేతులెత్తి సమస్కరించాడు.

భూమ్యాకాశాలపై పరుచుకొంటున్న కిరణాల తాకిడికి చీకటి

చాటుమాటుల్లోకి జారుకొంటుంది. సముద్రపు అలల

అనురాగానికి పులకిస్తున్న గాలి తెమ్మర ఆహ్లాదంగా కదులుతూ,

తరంగాల హోరుతో సంగమిస్తూ....అన్ని రాగాల్నీ తనలో లీనం

చేసుకొన్న ఓ భీభత్స భావోద్దేక భరిత పురా జానపద వాయిద్యంలా

ధ్వనిస్తుంది.

తీరాన్ని చుంబించేందుకు ఉవ్వెత్తున ఎగసి, విరిగి పడుతున్న

కెరటాలు విడిచిన నురగను ముద్దాడుతున్న యిసుక దిబ్బలు ఆ

దిబ్బలపై చిందర వందరగా పడి ఉన్న పోనండి కర్రలు ఎంతో

కాలంగా అలల తాకిడికి అలసిపోయినట్లుగా ఉన్నాయి. కొంచెం

దూరంలో సరవి చెట్టుకు ఈవల గత సునామి కి సముద్రం లోంచి

విసిరివేయబడి, ముక్కలు చెక్కలై పనికిరాకుండా పడి ఉన్న చిన్న

పైబర్ బోట్లు, ఆవల యింకా రాని గుడంబా గంగానమ్మ కోసం

ఎదురుచూస్తూ గుడంబా కనపి వారికి దూరంగా, సముద్రపు

అంచున యిసుక దిబ్బలపై అప్పటికే జతయిన ఆటవయసుల

కేరింతల కేళి.

ఎంత కేరింతలయినా ఆ లేతమొగ్గల చూపులన్నీ సముద్రం

మీదే ఉంటాయి. వేటకెళ్ళిన తమ తండ్రూలూ, అన్నయ్యలూ

యింకా రానందుకు వారి మొహాల్లో తగు మోతాదులో నిర్వేదం కూడా తొంగి చూస్తుంది. వారికే కాదు, సముద్ర తీరంలో నిల్చొని, ఎదురుచూస్తున్న అందరికీ అలానే ఉంటుంది. అయితే కర్రల తెప్ప తీరానికి రాగానే వారి మొహాల్లోని నిర్వేదం మటుమాయమై తీయని ఊర్పుల సందడితో ఆ వాతావరణం పులకింతలకు లోనవుతుంది.

సముద్రంలో చేపల వేట జీవితంగా, ఆ చావు బతుకుల కూటికోసం తీరాన్ని వదిలి, రెండొందల మైళ్ళ దాకా సముద్రంలోకి వెళ్లి సాగే జీవితం - కళాసీలదా!


ఓ నాడో, ఓ సారో కాదు. ఎప్పుడూ అంతే! వరుసగా నాలుగయిదు రోజులు నీటిమీదే జీవితం ! భోటే ప్రపంచం! ఆ ప్రపంచంపై నుండి సముద్రంలోకి రకరకాల వలలు విసురుతూ, వేటాడిన చేపను మంచుముక్కల్లో కూర్చి, తీరానికి చేర్చేదాకా ఏ కళాసీ మనసునా నెమ్మది ఉండదు. మొహాన చిరునవ్వు అంతంత మాత్రమే! ఏ క్షణాన, ఏ రీతిన, ఏ ప్రమాదం ముంచుకొస్తుందో తెలీదు గనుక, అభద్రతా భావం అణువణువునా ఆక్రమించి ఉంటుంది. నిశ్చింతగల నిద్రా ఉండదు.

వారందరి జీవితాలను ప్రభావితం చేసేది, శాసించేది - సముద్రమే!

సముద్రంలో కళాసీలు ప్రాణాలను ఫణంగా పెట్టి, చావు బతుకుల మధ్య ఎంత కష్టపడినా, వారి కష్టానికి ఏ ప్రాధాన్యతా ఉండదు. వేటకు బోటుతో పాటు కావలసిన వలలు మొదలు ప్రతిదీ - కళాసీల దినవెచ్చాలతో సహా బోట్ ఓనర్ సమకూరుస్తాడు. కాబట్టి, తీరానికి సరుకు చేరాక, అతని మాటే చెల్లుతుంది. పైగా సరుకులో సింహభాగం అతనికే దక్కుతుంది.

వేటాడి తెచ్చిన సరుకును ఏ రాశిగా పోసి, చేప సైజును బట్టి, రకాలుగా విడగొట్టి, కంపినీ వాళ్ళ సమక్షంలో బోట్ ఓనర్ వేలం పాట పెడతాడు. పాట ద్వారా సరుకును సొంతం చేసుకొన్న కంపినీ వాళ్ళు బరువులు మోస్తే స్త్రీల ద్వారా కంపినీ కార్యాలయం దగ్గరకు చేర్చిస్తారు. పగలంతా తీరంలో పడిగాపులు పడుతూ, సరుకు - రాగానే బరువుల కోసం ఆరాటపడుతూ, నోరు పారేసుకొంటూ, తగువులాడుతూ... ఇంకా అనేక రకాల అవమానుభవాల మధ్య సముద్ర తీరప్రాంత పేద స్త్రీలు - అభాగ్యవతుల్లా జీవిస్తుంటారు.

అందుకే - సముద్రం బలి తీసుకొన్నవారి, తాగుబోతులైన వారి, ఏ ఆసరాలేనివారి - బంధువుల్లో, భార్యల్లో తప్ప, ఇతరత్రా



కాస్త ఆసరా ఉన్నవారెవరూ ఆ బరువులు మోసే కూలిపనిని ఇష్టపడరు.

నల్లమ్మ బరువులు మోయక తప్పదు. భర్త ఉన్నా, అతని 'బలహీనతను బట్టి, అతను కళాసీగా కష్టపడుతున్నా - బరువులు మోస్తే తప్ప ఆమెకు భుక్తి గడవదు. బంగారం లాంటి ఇద్దరు కొడుకులుండే, కష్టపడే భర్త ఉండే, తనకే నచ్చని యీ బరువుల బతుకేమిటా' ని ఆమె తనలో తనే నవ్వుకుంటుంది.

ఏడుస్తూనే నవ్వుగల గుండె దిటవుగల మనిషి - నల్లమ్మ.

♦ ♦ ♦

వేటకు వేళయిందంటూ బోట్ ఓనర్ - హన్మంతు తొందరపడుతూ పెడుతున్నా, కళాసీ లెవరూ ఉలుకూ - పలుకూ లేకుండా, నాలుగయిదు రోజుల దాకా కనిపించని తమ వాళ్ళకు చేయాల్సిన పనుల్లో, జాగ్రత్తలు చెప్పతూ కొందరు, వేటకు అవసరమైన వాటిని తెప్పపై చేరుస్తూ కొందరు, సొంతానికి అవసరమైన వాటి కోసం పరెగెత్తుతూ కొందరు.. నిర్వేదంతో కూడిన హడావుడితో ఆ వాతావరణం గంభీరంగా ఉంది.

హన్మంతు వారి నిర్వేదాన్ని ఏ కోణంలోనూ పరిగణనలోకి తీసుకోడు. అతని మనసెప్పుడూ బెంగుకూరు, హైదరాబాద్ చేపల మార్కెట్లపై ఉంటుంది. కళాసీలను తొందర చేస్తూనే, అతను రెండు రోజుల క్రితం బెంగుకూరు పంపిన సరుకు గురించి సెల్లో ఆరా తీస్తున్నాడు.

దూరాన్నుంచి ఊరగల్లు ఉరికి రావడం గమనించి, సెల్ మాటలాపి, దాపుగా వచ్చిన అతనితో, "ఏం, దొరా... తెల్లారిందేటీ?" అన్నాడు వ్యంగ్యంగా.

"ఆలెసెవయింది సేటూ..." పేద మొహంతో చూస్తూ, తల గోక్కుంటూ దీనంగా అని, మరోమాటకు అవకాశం ఇవ్వకుండా మంచుముక్కల్ని ధర్మాకోల పెట్టెల్లో సర్దుతున్న కళాసీలతో చేరిపోయాడు ఊరగల్లు. డీజిల్ డబ్బాను తెప్పపైకి అందుకొని, సప్పవీళ్ళ 'క్యానేది' తేలేదేటీ? అన్నాడు సరంగు.

"తెచ్చినం గాదేటీ?... " అంటూ మంచినీళ్ళ 'క్యాన్'ని సరంగు కందించాడో కళాసీ. చుక్కాని దగ్గర కూచోని, మనసులోని గంగమ్మ తల్లిని తల్చుకొని, దండం పెడతూ, తెప్పను సముద్రంలోకి నెట్టమని కేకేశాడు సరంగు.

"జై గంగమ్మ తల్లా... జై..జై... తల్లా..." అంటూ కళాసీలు తెప్పను ఒక్క బిగువున సముద్రంలోకి నెట్టి, ఎగిరి, దానిపై చేరారు.

సముద్రపు పోటు మరీ ఎక్కువగా ఉంది. తెప్ప పట్టి కొడుతుందనిపించేత ఎత్తులో కెరటాలు ఎగసి పడుతున్నాయి. కెరటాల తాకిడికి తెప్ప ముందుకు కదిలేలా లేదు. అయినా సరంగు బెదరక, తెప్ప తన ఆధీనంలో ఉండేలా చుక్కాని ని గట్టిగా పట్టుకున్నాడు. కళాసీలకు అనుభవమే... జారి సముద్రంలో పడకుండా ఒకర్నొకరు పట్టుకొని, నిలుచున్నారు. తీరం నుంచి ఓ యాభై గజాలు సాగేదాకా అలల ఉదృతి అధికంగా ఉంటుంది. తెప్ప సాఫీగా ముందుకు సాగదు. ఆపై సముద్ర పయనమంత హాయి మరొకటుండదు. అలల ఉదృతి తగ్గాక, తెరచాప ఎత్తమని కళాసీలకు చెప్పి, తాను - దూరాన లంగరేసి ఉన్న పెద్ద బోట్ కేసి చుక్కానిని తిప్పిప, బీడీ ముట్టించాడు సరంగు.

పెద్ద బోట్పై చేరాక, కళాసీలు రకరకాల పనులు చేపడతారు. వలలు బాగు చేస్తూ కొందరు, వంటా వార్పులు చూస్తూ కొందరు... చేప సమృద్ధిగా దొరికే ప్రాంతానికి వెళ్ళే దాకా - అనగా నూటయాభై, రెండొందల మైళ్ళు లోనికి వెళ్ళనిదే చేప దొరకదు. కొన్నిసార్లు హద్దులు తెలీక, పొరుగు దేశపు జలాల్లోకి వెళ్ళడం కూడా జరుగుతుంది.

చీకటి రోజుల్లో చేప సమృద్ధిగా దొరుకుతుంది కాబట్టి, అమావాస్య రోజుల్లోనే కళాసీలు వేటకు ప్రాధాన్యత ఇస్తారు. బోట్ ఓనర్లు కూడా తమ దగ్గర పనిజేసే కళాసీలు, ఆ రోజుల్లో వేటకు 'నాగా' పెట్టుకుండా, మరో ఓనర్ దగ్గరకు పోకుండా ఉండేందుకు ముందుముందుగా పెట్టుబడి పెట్టి, దాన్ని అధిక వడ్డీతో సరుకు రూపేణా రాబట్టుకోవడం రివాజు!

ఆ విధంగా హన్మంతు దగ్గర అధిక మొత్తంలో డబ్బు తీసుకున్న వాళ్ళలో ముందుగా చెప్పుకోవలసిన కళాసీ - ఊరగల్లు!

సాధారణంగా వేటకు వెళ్ళే కళాసీలు 'గుడంబా' తాగకుండా ఉండలేరు. చుట్టూ కనుచూపు మేర కనిపించే నీటికి, గుండె చెదరకుండా ఉండేందుకు ఓ మోతాదులో గుడంబా పుచ్చుకుంటారు. అది బలహీనతగా కాకుండా బలంగా భావిస్తారు. అయితే తనువునే మరిచేంత మత్తుకు లోనయ్యేలా తాగే ఊరగల్లును చూస్తూ కొందరు నవ్వుకుంటారు గాని, ఎక్కువ మంది కళాసీలకు అతనంటే జాలి!

అతని బలహీనత ఏదైనా - వాస్తవానికి ఊరగల్లుది - ఉప్పుగల్లు లాంటి మనస్తత్వం. తన 'మాడు' పగులుతున్నా బాధపడక, తియ్యని నీళ్ళిచ్చే కొబ్బరి కాయలాంటి గుండె గలవాడు. ఈ పూరిళ్ళగూడెంలో ఎవరికే ఆపద కలిగినా, అవసరం పడినా... ఊరగల్లు తర్వాతనే ఎవరైనా. అయితే అదంతా గత చరిత్ర! తన తండ్రి బతికున్న రోజుల్లోని తీయని జ్ఞాపకాలు!

(ఇంకా వుంది)

మేడే...మేడే

- తుల్లపల్లి దాస్



పల్లవి: కార్మిక శ్రమ ఫలితం - అందిన రోజు
పీడిత జనహర్షం - నిండిన రోజు
ఎండిన బ్రతుకున ఆశలు-మేడేగా పండిన రోజు
అండగ ఒకరికి ఒకరై నిలిచిన రోజు
అదే ... మేడే, అదే...మేడే...
మే డే నేడే - నేడే మేడే ||కార్మిక||

ధనిక వర్గ దాహానికి - ధారపోసే శక్తినంత
ఉనికి చాయ ఉషస్సు - ఉదయించిన రోజు
ఊచకోత కోయబడగ - ఉప్పొంగిన ఆ రక్తపు
మడుగులో తడిసిన జెండా - నింగిని ఎగసిన రోజు
||అదే|| ||కార్మిక||

1. పగలూ రాత్రీ తెలియక - పాటుపడెడు కార్మికుల
పని గంటలు కుదించ నినదించిన రోజు
అణగద్రొక్కబడ్డ పేద - ఆకలి మంటలు తీరి
హాయిగ నిదురించ స్వేచ్ఛ అందిన రోజు
||అదే|| ||కార్మిక||

3. చిదిమి వేయబడినా అది - చికాగోలో చిగురించెను
అదుపు చేయనలవిగాని - అలలై యిల అదిలేచెను
భూవలయమునంత ప్రాకి - భుక్తి బాధలను తీర్చెను
కేవలమిది మహామహుల ప్రాణత్యాగ ఫలమే
||అదే|| ||కార్మిక||



గ్రామపంచాయితీ కార్మికుల సమ్మెకి మద్దతుగా

- కె. నర్సమ్మ, అంగన్వాడీ యూనియన్ రాష్ట్ర కమిటీ సభ్యురాలు

సూర్యుని కంటే ముందులేసి
వీధులన్నీ అద్దంలా చక్కదిద్ది
జీవితాన్ని ఈడ్చుకుంటూ
కాలమంతా గడిచిపోయే...

నిదుర కళ్ళతోటి లేసి
కళ్ళు నులుపుకుంటూ వెళ్ళి
ఆఫీసు కాడి కెళ్ళితే
కాంట్రాక్టరయ్య గారు
తేరిపార చూసినాడు

ఆరుదాటి పోయేనని
హాజరు నీకు వేయనాని
కళ్ళెర్ర చేసినపుడు
ఆ బాధ తలుచుకుంటే
కళ్ళనీళ్ళు ఆగవాయె
బతుకేమో భారమాయె...

అధికారులెవ్వరైనా
గ్రామానికొచ్చినపుడు
వంట వార్పు చేసి
ఎంగిలి గిన్నెలు కడిగి
అందంగ ఊడ్చినపుడు
గుర్తు రాలేదా ఈ
గ్రామపంచాయితీ బతుకులు.

ఊరి మురికినంత ఎత్తిపోసి
బతుకంత కంపుబారే
వీధులన్నీ ఊడ్చి ఊడ్చి
ఒళ్ళంత ఎముకల గూడు ఆయె
తలరాత మారదాయె
అవినీతి సంపాదనలో
వాటాలు అడగలేదు
ఇచ్చిన హామీలనే
అమలు చేయమన్నారు.

ఈ బాధలు తీరాలంటే
బతుకులు మారాలంటే
ప్రభుత్వం కళ్ళు తెరిపించి
బద్దకాన్ని వదిలించు
పోరాటమే ఆయుధం
ఓ ప్రభుత్వమా క్షణమైనా తలుచుకొని
తక్షణమే హామీలను
అమలు చేయు కార్యక్రమం
ఇప్పటికైనా మొదలు పెట్టు
లేకుంటే భవిష్యత్తులో
నీ గుట్టును మట్టుపెట్టి
పిడికిలిని బిగియించి
మురికినెత్తిన చేతులతో
ఎత్తి అవతల పారేస్తారు.



పాలకుల పాపం - రైతులకు శాపం

వరి ధాన్యానికి గిట్టుబాటు ధరలు లేక రైతులు గుండె పగిలి పోతున్నారు. ధాన్యలక్ష్మి అంటూ పవిత్రంగా చూసుకునే ధాన్యాన్ని తగులపెడుతున్నారు. కృష్ణానదిలో పారబోస్తున్నారు. ప్రభుత్వ నిర్లక్ష్యం, మిల్లర్ల చెలగాటం రైతులకు ప్రాణసంకటంగా మారింది. ఒకవైపు నిత్యావసర వస్తువుల ధరలు ఆకాశాన్ని తాకుతుంటే రైతు పండించిన ధాన్యానికి గిట్టుబాటు ధరలేదు. ఇటు ప్రజలకు చౌకధరలకు బియ్యం దొరకడం లేదు, అటు రైతులకు కనీస మద్దతు ధరకు అమ్ముడుపోవడం లేదు. ప్రజలు, రైతులు ఇద్దరూ నష్టపోతున్నారు. మార్కెట్ మాయాజాలం చేసి మిల్లర్లు, దళారులు దగా చేసి లాభాలు దండుకుంటున్నారు.

ఆరుగాలం కష్టపడి మొక్క మొక్కకు చెమట చుక్కపోసి, కరెంట్ కోతలలో కంట్లోవొత్తులు వేసుకుని పండించిన ధాన్యమే ఇప్పుడు రైతు మెడకు గుదిబండ అయింది. మిల్లర్లు, దళారులు క్వింటాల్కు ఇచ్చే 700 లేక 800 రూ॥ ధర గిట్టుబాటు కావడం లేదు. కనీస మద్దతుధర ఇచ్చి ప్రభుత్వం కొనుగోలు చేయడం లేదు, గిట్టుబాటు ధర వచ్చేంతవరకూ నిలువ చేద్దామంటే సేధ్యానికి తెచ్చిన అప్పుల వాళ్లు ఆగడములేదు. అష్టదిగ్బంధనం లో రైతు ఆందోళనకు గురవుతున్నారు. కరువు వైపరీత్యాల సందర్భంగా పంటలు పండక నష్టపోతే ఇప్పుడు పంటలు బాగా పండినా కొనే నాధుడే లేక రైతులు కష్టాల కడలిలో కొట్టుమిట్టాడు తున్నారు.

ప్రభుత్వం మాటలు కోటలు దాటుతున్నాయి. కాని కాలుగడప దాటడం లేదు. ధాన్యం కొనుగోలు కోసం జిల్లాకొక ఐఎఎస్ అధికారిని ఇన్చార్జిగా నియమిస్తామని ప్రకటించారు. అయినా నేటికి 15 లక్షల టన్నులకు మించి కొనుగోలు జరగలేదు. ఐకెపి కేంద్రాలలో రోజుల తరబడి రైతులు ధాన్యం రాశులు పోసి కాంటా కోసం, గోనే సంచుల కోసం ఎదురు చూస్తున్నా ప్రభుత్వం పట్టించుకున్న పాపానపోలేదు. ఎక్కడ వేసిన గొంగళి అక్కడే అన్న చందంగా ఎక్కడ ధాన్యం అక్కడే కళ్ళాలలోనే ఉండిపోయింది. ఆకాశం ఉరిమితే రైతు గుండె జల్లుమంటోంది. వర్షానికి ధాన్యం తడిస్తే ఆ సాకుతో ధర మరింత తగ్గిపోతుందని.

గత సం॥ రబీలో 84 లక్షల టన్నుల ధాన్యం ఉత్పత్తి కాగా ఈ సం॥ 96 లక్షల టన్నులకు పెరుగుతుందని ప్రభుత్వం అంచనా వేసింది. ధాన్యం దిగుబడి పెరుగుతుందని అంచనా వేసిన సర్కారు అందుకు తగిన ఏర్పాటు చేయలేదు. గోడాన్లను ఖాళీ చేయించి, గోనే సంచులు అదనంగా తెప్పించి ఎఫ్.సి.ఐ, ఐకెపి ద్వారా కొనుగోళ్లు చేయడానికి యంత్రాంగాన్ని సిద్ధం చేయలేదు. వారి

బాధ వారే పడనీయని రైతులను గాలికి వదిలేసి కంటి తుడుపు పత్రిక ప్రకటనలు చేస్తున్నది.

మరోవైపు మిల్లర్లు, దళారులు ప్రభుత్వ చేతగాని తనాన్ని ఆసరాగా చేసుకుని రైతులను నిలుపుదోపిడీ చేయడానికి ప్రయత్నం చేస్తున్నారు. కనీస మద్దతు ధరకంటే రూ.200/-లు నుండి రూ.300/-లు వరకు తగ్గించి రైతుల నుండి కొనుగోలు చేస్తున్నారు. ప్రభుత్వం ప్రకటించిన కనీస మద్దతు ధర కంటే తక్కువగా చెల్లించికొనుగోలు చేసిన వారిపై ఎలాంటి చర్యలు తీసుకోవడము లేదు. దీనితో ప్రభుత్వం - వ్యాపారులు కుమ్మకై రైతుల కష్టాన్ని కొల్లగొడుతున్నారనేది తేటతెల్లం అయింది.

ఆహారభద్రతా చట్టం చేస్తామని చెబుతున్న పాలకులు ఆహార ధాన్యాల సేకరణ చేయడాన్ని మార్కెట్ శక్తులకు వదిలి వేయడము జరుగుతోంది. బియ్యం ధరలు విపరీతంగా పెరిగి ప్రజలు అల్లాడుతున్నప్పుడు దిగుబడులు తగ్గడము వల్లనే ధరలు పెరిగాయని కాకమ్మ కబుర్లు చెప్పే పాలకులు ధాన్యం దిగుబడి పెద్దఎత్తున పెరిగినా ధరలెందుకు దిగిరావడం లేదో? రైతులకు ఎందుకు గిట్టుబాటు ధర రావడం లేదో సమాధానం చెప్పాలి? అలాగే ప్రజల పట్ల నిజమైన ప్రేమ ఉంటే ఎక్కువ దిగుబడి వచ్చినప్పుడు కొనుగోలు చేసి నిలువచేసి తక్కువ దిగుబడి వచ్చినప్పుడు మార్కెట్లోకి విడుదల చేయడం ద్వారా ధరలను నియంత్రించవచ్చు. అప్పుడు ప్రజలకు మేలు జరుగుతుంది. రైతులకు గిట్టుబాటు అవుతుంది.

కాని పాలకులు దాని గురించి ఆలోచిస్తున్న పరిస్థితి లేదు. ధాన్యం వ్యాపారులు, మిల్లర్లు ఒత్తిళ్ళకు లొంగిపోయి రైతుల నుండి కొనుగోలు చేయకుండా ప్రభుత్వం తాత్సారం చేస్తున్నది. తాము రైతుల పక్షపాతులమని, దేశానికి వెన్నుముక రైతన్న అని ఊదరకొట్టే పాలకులు రైతుల నడ్డివిరిచే విధంగా వ్యవహరిస్తున్నారు.

ధాన్యం సేకరణ బాధ్యత నుండి ప్రభుత్వం తప్పుకోవాలనే మార్కెట్ వాదుల సూచనలు, ప్రపంచ బ్యాంక్ ఆదేశాలు పాటిస్తూ పాలకులు రైతులను నట్టేట ముంచుతున్నారు. అన్నం పెట్టే రైతన్నలకు సున్నం పెడుతున్నారు. ఈ విధానాలు ఇలాగే కొనసాగితే రైతుగతి ఆధోగతే.

- అబ్బాస్

ఒ బా మా... ఒ సా మా...



ఇటీవల ఇద్దరు వ్యక్తుల పేర్లు వార్తల హెడ్లైన్స్‌లోకి ఎక్కిాయి. వారే ఒబామా మరియు ఒసామా. వీరిలో ఒకరు సామ్రాజ్యవాది, మరొకరు ఉగ్రవాది. వీరి పేర్లలో ఉన్న తేడా ఒక్క అక్షరమే. పేర్లలోనే కాదు వీరి మధ్య ఇంకా అనేక దగ్గర సంబంధాలు ఉన్నాయి.

సామ్రాజ్యవాది తనకు వ్యతిరేకంగా ఉండే ప్రభుత్వాలను పడగొడతాడు. ఈ పనిలో ఉగ్రవాది సామ్రాజ్యవాది చేతిలో పావుగా మారతాడు.

సామ్రాజ్యవాది యొక్క ఆక్రమణపూరిత విధానాలకు వ్యతిరేకంగా ఉగ్రవాది జిహాదీలు చేస్తాడు, విధ్వంసం సృష్టిస్తాడు. ఈ ఉగ్రవాదిని బూచిగా చూపి మరిన్ని దేశాలపై సామ్రాజ్యవాది దాడి చేస్తాడు. తన వ్యాపార ప్రయోజనాల కోసం మరిన్ని ఆక్రమణలకు పూనుకుంటాడు. ఉగ్రవాదం పెరగటానికి సామ్రాజ్యవాది, సామ్రాజ్యవాది బలపడటానికి ఉగ్రవాది పరస్పరం సహాయం చేసుకుంటారు. మధ్యలో లక్షలాదిమంది చని పోతుంటారు.

ఎట్టకేలకు ప్రముఖ ఉగ్రవాది ఒసామా బిన్ లాడెన్‌ను చంపామంటూ అమెరికా అధ్యక్షుడు బారక్ ఒబామా మే 1న ప్రకటించాడు. 2001లో అమెరికా ఆర్థిక సైనిక నాడీ కేంద్రాల మీద విమానాలతో దాడి చేయించి, వేలాదిమంది చావుకు కారణమయ్యాడని బిన్‌లాడెన్‌పై అమెరికా ఆరోపణ. అటువంటి ఉగ్రవాది హతమయ్యాడంటూ సామ్రాజ్యవాద మీడియా ప్రపంచ మంతటా బాకా ఊదించింది. అమెరికా అధ్యక్షుడ్ని హీరో చేసింది. సంబరాలు జరుపుకోంటుంది. మన ప్రధాన మంత్రితో సహా కొన్ని దేశాల నాయకులు ఉబ్బితబ్బిబ్బయి ఒబామాపై అభినందనల వర్షం కురిపించారు.

2001లో అమెరికాపై జరిగిన దాడి వెనుక ఒసామా బిన్ లాడెన్ హస్తముందని ఇంతవరకూ ఒక్కటంటే ఒక్కరుజువును కూడా అమెరికా చూపలేదు. పైగా ఈ దాడిని అడ్డం పెట్టుకుని తన ఆయిల్ ప్రయోజనాల కోసం ఇరాక్, ఆఫ్ఘనిస్తాన్‌లపై అమెరికా యుద్ధం చేసింది. లక్షలాది మందిని పొట్టన పెట్టుకుంది.

ఇప్పుడు మరో ఆయిల్ దేశమైన లిబియాపై తన సహచర నాటో దేశాలతో కలిసి వైమానిక దాడులు చేస్తున్నది. ఆ దేశ అధ్యక్షుడు గదాఫీని హత్య చేయాలని ప్రయత్నించింది.

ఒకప్పుడు బిన్‌లాడెన్ ఆఫ్ఘనిస్తాన్‌లోని సోషలిస్టు ప్రభుత్వాన్ని పడగొట్టటానికి అమెరికా సైన్యంతో పని చేశాడు.

ఈ పని కోసం సిఐఏ నుండి బుల్బులు, ఆయుధాలు అందుకున్నాడు. మొదటి గల్ఫ్ యుద్ధం తర్వాత బిన్‌లాడెన్ అమెరికా వ్యతిరేకంగా మారాడు. వనరుల కోసం అరబ్ దేశాలపై అమెరికా పెత్తనాన్ని, ఆక్రమణ పూరిత విధానాల్ని సహించలేక ఆత్మహత్య, బాంబుదాడులను ప్రోత్సహించాడు. ఈ జీహాదీల వల్లే అరబ్ ప్రపంచం మరింతగా అమెరికా కబంధ హస్తాల్లోకి పోయిందని అక్కడి యువత గుర్తించింది. అప్పటి నుండి ఆల్‌ఖైదా కూడా రాజకీయంగా బలహీన పడుతూ వచ్చింది. అరబ్ దేశాల్లో లౌకిక ప్రజాస్వామిక ఉద్యమాలు ఊపందుకున్నాయి. అనేక అమెరికా కీలుబొమ్మ ప్రభుత్వాలు పేకమేడల్లా కూలిపోతున్నాయి.

ఈ తరుణంలో అమెరికా పాకిస్తాన్ దేశంలోని స్థావరంపై దాడి చేసి బిన్‌లాడెన్‌ను చంపేసింది. తెల్లారితేస్తే ప్రజాస్వామిక సూత్రాలు వల్లెవేసే అమెరికా పాకిస్తాన్ దేశానికి తాను దాడి చేయబోతున్నట్లు కనీస సమాచారం కూడా ఇవ్వలేదు. నిరాయుధిడిగా ఉన్నాడని తెలిసి కూడా బిన్‌లాడెన్‌ను సజీవంగా పట్టుకుని న్యాయస్థానానికి పంపటానికి సిద్ధపడలేదు. శవాన్ని కూడా వెంటనే సముద్రం అడుగున ఖననం చేసింది. లక్షలాది మందిని పొట్టన పెట్టుకున్న హిట్లర్ సైన్యానికి చెందిన నేరస్తులను కూడా విచారణ లేకుండా శిక్షించలేదు. లాడెన్‌ను ఖననం చేయటం ముస్లిం ఆచారాలకు విరుద్ధంగా జరిగిందని అనేక దేశాలకు చెందిన ముస్లిం మత పెద్దలు విమర్శించారు.

“లాడెన్‌ను హత్య చేయటం, అతని శవాన్ని సముద్రపు లోతుల్లో పాతిపెట్టటం అమెరికా యొక్క భయాన్ని, అభద్రతా భావాన్ని సూచిస్తున్నద” ని క్యూబా మాజీ అధ్యక్షుడు ఫైడల్ కాస్ట్రో అన్నారు. తగ్గిపోతున్న ఉగ్రవాదాన్ని మళ్ళీ తట్టిలేపి రాక్షస రూపానికి మారేలా అమెరికా చర్యలు ఉన్నాయని చెప్పాలి.

- అజయ్‌కుమార్

వామపక్షాలెప్పుడూ ప్రజా పక్షమే

యుపిఎ-2 ప్రభుత్వం 2 సంవత్సరాల పాలన పూర్తి చేసుకున్నది. ద్రవ్యోల్బణాన్ని తగ్గించటానికి మరిన్ని చర్యలు తీసుకుంటూమాని, అవినీతిని అరికడతామని మన ప్రధానమంత్రి బహు గొప్పగా చెప్పారు. నిత్యావరసర వస్తువుల ధరలు ఎక్కువగా ఉండటం ఆందోళనకరంగా ఉందని, వీటిని తగ్గించాల్సిన అవసరం ఉందని సన్నాయి నొక్కులు నొక్కారు. కాని ఆచరణలో దీనికి భిన్నమైన చర్యలు చేపడుతున్నారు. 5 రాష్ట్రాల ఎన్నికలు ముగిసిన వెంటనే తన అసలు రంగును మరోసారి బయట పడింది. పెట్రోల్ ధర లీటరుకు 5 రూపాయలు పెంచుతూ సామాన్యుల నడ్డి విరిచింది. గ్యాస్, కిరోసిన్ ధరల పెంపుదలతో త్వరలో మరో బాదుడుకు సిద్ధపడుతున్నది.

పెట్రోలుపై నియంత్రణ ఎత్తివేయటం వలన ప్రపంచ మార్కెట్లో హెచ్చుతగ్గులను బట్టి మన దేశంలో కూడా పెట్రోల్ ధరలు హెచ్చుతగ్గులుంటాయని చెప్పిన ప్రభుత్వం 2 10 నెలల కాలంలో లీటరుకు 13 రూపాయలు పెంచింది. ఒక్కసారి కూడా ఒక్క రూపాయి కూడా తగ్గించిన పాపానపోలేదు.

పెట్రోలియం, బొగ్గు ధరలు ప్రపంచ ధరలకన్నా మన దేశంలో బాగా తక్కువగా ఉన్నాయని ప్రణాళికా సంఘం చెప్పింది. ఇటీవల ప్రధానమంత్రి అధ్యక్షతన జరిగిన ప్రణాళికా సంఘం సమావేశం ఈ విషయాన్ని చెప్పింది. అంటే పెట్రోలియం ఉత్పత్తుల ధరలు, విద్యుత్ ధరలపై నియంత్రణ తొలగించి సబ్సిడీలు ఎత్తేయమని చెప్పటమన్న మాట.

కేవలం ధరలే కాదు. ఆర్థికాభివృద్ధిలో ముఖ్యపాత్ర పోషిస్తున్న ప్రైవేటు రంగాన్ని మరింత ప్రోత్సహించాలని ప్రణాళికా సంఘం ఉపాధ్యక్షుడు మౌంటెక్ సింగ్ పేర్కొన్న విషయం తెలిసిందే. కీలకమైన రంగాలలో విదేశీ ప్రత్యక్ష పెట్టుబడులను (ఎఫ్.డి.ఏ) విదేశీ వాణిజ్య విధానాలను తదనుగుణంగా మార్చుకోవాలని కూడా ఈ సమావేశం సూచించింది. విదేశీ ప్రత్యక్ష పెట్టుబడుల విధానాన్ని సరళతరం చేశామని పాలకులు చెప్తున్నది ఈ సూచనల కనుగుణంగా జరిగినదే. అయితే ఇవి ఎవరికి ఉపయోగపడు తున్నాయనేది గమనించాల్సిన అంశం. రవాణా రంగంలో ప్రభుత్వ ప్రైవేటు భాగస్వామ్యాన్ని (పిపిపి) అనుమతించటం ద్వారా ప్రభుత్వం తమ పెట్టుబడులను తగ్గించుకోజూస్తున్నది. ఇది సామాన్యులకు గాక ప్రైవేటు సంస్థలకు మరింత లబ్ధి చేకూర్చటానికే.

మరోవైపు అవినీతి పెచ్చురిల్లుతున్నది. దీన్ని అరికట్టాల్సిన ప్రభుత్వం పూర్తిగా విఫలమయింది. 2జి కుంభకోణంలో సాక్షాత్తూ ప్రధానమంత్రి కార్యాలయము హస్తం ఉందంటే ప్రభుత్వ ఉదాసీనత ఎందుకో అర్థమవుతున్నది. ఇటువంటి ప్రజావ్యతిరేక విధానాలకు ఆటంకంగా ఉన్నారనే వామపక్షాలను ఓడించటానికి తన శక్తినంతటినీ ఉపయోగించారు మన పాలకులు.

యుపిఎ-1 ప్రభుత్వం వామపక్షాల మద్దతుతో నడిచింది కనుక అప్పుడు తమ ఆటలు సాగలేదు. కనీస ఉమ్మడి కార్యక్రమంలోని అంశాలను కొంతమేరకు అమలు చేయక తప్పలేదు. సంస్కరణల వేగం కొంత తగ్గించి ప్రజా సంక్షేమానికి కొన్ని చర్యలు తీసుకోవాల్సి వచ్చింది. ఉపాధిహామీ, అటవీరక్షణ చట్టం తేవటం, బ్యాంకింగ్, ఇన్సూరెన్స్ వంటి ఆర్థిక రంగాలలో నియంత్రణ కొనసాగింపు, ఆహార వస్తువులపై సబ్సిడీలు వంటివి కొనసాగించాల్సి వచ్చింది. ప్రభుత్వ రంగ సంస్థలలో పెట్టుబడుల ఉపసంహరణ ప్రయత్నాలతో పాటు పై అన్ని అంశాలలోనూ వామపక్షాలు జోక్యం చేసుకున్నాయి. ఫలితంగా ధరల పెరుగుదల కొంతపరిమితం చేయాల్సి వచ్చింది. అణు ఒప్పందం విషయంలో వామపక్షాల ప్రతిఘటనను చవిచూసింది యుపిఎ ప్రభుత్వం. ఇవన్నీ నచ్చని కాంగ్రెస్ ప్రభుత్వం వామపక్షాలను ఒంటరి చేయాలని చూసింది. బిజెపి దీనికి వంతపాడింది.

మరోవైపు అణు ఒప్పందంలో వామపక్షాల పాత్రను చూసిన అమెరికా వంటి దేశాలు సహితం వామపక్షాల అడ్డు తొలగించు కోవాలని చూశాయి. ఇటీవల వికీలీక్స్ ఈ విషయాన్ని బహిర్గతం చేసింది. వీటికి తోడు బెంగాల్ ప్రభుత్వాన్ని పడగొట్టాలని చూస్తున్న అన్ని శక్తులు దీన్ని అవకాశంగా తీసు కున్నాయి. మరోవైపు 3 దశాబ్దాలకు పైగా మరో ప్రభుత్వాన్ని చూడనటువంటి బెంగాల్ ప్రజల్లో కొంతమంది మార్పు కోరుకున్నారు. వీటన్నింటి నేపథ్యంలో ఓట్లు పెద్దగా తగ్గకపోయినా గణనీయంగా వామపక్షాల సీట్లు తగ్గాయి. దీనితో చట్టసభల్లో వామపక్షాల బలం తగ్గింది. ఈ నేపథ్యంలో యుపిఎ 2 ప్రభుత్వం ప్రజలపై మరిన్ని భారాలు వేసి సంస్కరణలను వేగవంతం చేయటానికి పూనుకుంటున్నారు. సీట్లు తగ్గినా వామపక్షాలు నిరంతరం ప్రజల పక్షాన ఉంటూ ప్రజా సమస్యల పైన పోరాటాలు సాగిస్తున్నాయి. ఇదంతా ప్రజలు గమనిస్తున్నారు. త్వరలోనే ప్రభుత్వవైఖరిని అర్థం చేసుకుని తమ హక్కుల రక్షణకై నడుం కడతారని ఆశిద్దాం.

- పి. రోజా

భద్రతలేని ఉద్యోగాల్లో పెరుగుతున్న శ్రామిక మహిళలు

‘నీ పేరు? ‘జహిదాబేగం’, ‘ఏం పని చేస్తావ్’ ‘ప్లాస్టిక్ బ్యాగులు కుడతా’, ‘ఎంతకూలి?’ ‘సంచికి రూపాయి’ ‘రోజుకి ఎన్ని కుడతావ్’ ‘సుమారు 50’ - ‘నెలలో ఎన్ని రోజులు పని దొరుకుతుంది?’ ‘వేసవి కాలంలో 20 రోజులు, వానా కాలం 3 నెలలూ పనే దొరకదు. చలికాలం నెలకు 15 రోజులు’ - పని దొరికితే నెలకు రూ.1000 ఆదాయం - అందులోనే ఇంటి అద్దె, పిల్లల పాలు, కూరగాయలు, ప్రాణం మీది కొస్తే వైద్యం. భర్త సంపాదనలో సగానికి పైగా తాగుదుకే. తాగితే పనిలోకి వెళ్ళదు. ఇంట్లో భార్య పని పడతాడు. పనికెళితే తాగుతాడు. ఇదీ గృహ కార్మికుల జీవితాల్లో, ప్రతి ఇంట్లో మనకు కనిపించే దృశ్యాలు.

హైదరాబాద్ నగరంలో పారిశ్రామిక ప్రాంత క్లస్టర్స్, గృహ పరిశ్రమల క్లస్టర్స్లో మే2 నుండి 20 రోజుల పాటు సర్వే, దాని కొనసాగింపు కార్యక్రమాలు నిర్వహించాము. ఆ సర్వేలలో పైన పేర్కొన్నటువంటి గృహ కార్మికులను సుమారు వెయ్యి మందిని కలిశాము. అందరిదీ ఒకే కథ. పెద్దగీత, చిన్నగీత అంతే తేడా. మొత్తంగా నగరంలో వీరి సంఖ్య యాభైవేలకు పైమాటే. యాభై శాతం పైగా కుటుంబాలు వీరి ఆదాయంపైనే ఆధారపడ్డాయి. అంతేకాదు వందల సంఖ్యలో కార్ఖానాలు, కంపెనీలు వీరి శ్రమ ద్వారానే దినదినాభివృద్ధి చెందుతున్నాయి. లాభాలు ఆర్జిస్తున్నాయి. కాని వీరి శ్రమకు గుర్తింపు లేదు. ఆదాయానికి విలువలేదు. సమాజంలో, కుటుంబంలో గౌరవం లేదు. కనీసం కనికరంలేదు.

అట్టపెట్టల తయారీ, అగర్ బత్తీలు, అగ్గిపెట్టులు, పిన్నీసులు, గాజులు, ప్లాస్టిక్ బ్యాగులు (షాపర్ బాగ్స్) తయారు చేసే వారు, చీరలపై ఎంబ్రాయిడరీ చేసేవారు అత్యధికంగా వున్నారు. ఈ వస్తువుల తయారీలో తొంభైశాతం ముస్లిం మైనారిటీ మహిళలు, పిల్లలుపని చేస్తున్నారు. అట్టపెట్టల తయారీలో వెయ్యి కేసులు (వైన్ బాటిళ్లు పెట్టే అట్టపెట్టెకి మధ్యలోఉండే అట్ట పార్టీషన్) తయారు చేస్తే రూ.50 ఇస్తున్నారు. వెయ్యి తయారు చేయటానికి ముగ్గురు మనుషులకు రెండురోజులు పడుతుంది. అంటే మనిషికి రూ.10 కన్నా తక్కువ ఆదాయం. వారానికొకసారి కత్తిరించిన అట్టలను ఈ మహిళలకు ఇచ్చి తయారైన అట్టలను తీసుకు వెళతారు. నగరంలోని బార్ కంపనీలకు కావలసిన అట్టపెట్టలన్నీ ఈ

మురికివాడల్లోనే తయారవుతాయి. అగర్ బత్తీలు చేసేవారు మరొక రకమైన దోపిడికి గురవుతున్నారు. కిలో ముడిపదార్థానికి సుమారు వెయ్యి అగర్ బత్తీలు తయారవుతాయి. వాటి సైజుని బట్టి రూ.8 నుండి రూ.10 వరకు ఇస్తారు. ఈ రెండు పనుల్లో 8 సం॥ నుండి 40 సం॥ వారి వరకు భాగస్వాములవుతారు. బ్యాగులు కుట్టేవారికి ఒక బ్యాగుకు ఒక రూపాయి. రోజుకి 8 గం॥ కష్టపడితే 40 బ్యాగులు కుట్టగలరు. బ్యాగు కుట్టేందుకు అవసరమైన నైలాన్ దారం కంపెనీ వాళ్లు వీళ్ళకి అమ్ముతారు. అది ఒకటి రూ.75/-లు. వీరికి ఇవ్వాలన్న కూలిలో మినహాయించుకుంటారు. ఒక కండె 300 బ్యాగులకు వస్తుంది. అంటే రూ.300 నుండి రూ.75 మినహాయించుకుంటారు. అందువలన ఒక బ్యాగుకి ఇచ్చే ఒక రూపాయలు కూడా గిట్టుబాటు కాదు. మిషన్లకి అవసరమైన కరెంట్ వీరే ఖర్చు చేసుకోవాలి.

కార్మికశాఖకు గృహ కార్మికులు ఉన్నారనే స్పృహ లేదు. మురికివాడల్లో నివసించేది కూడా కార్మికులనబడే మనుషులేనన్న ఇంగితం లేదు. గృహ కార్మికులందరూ మహిళలే నందున, చదువు లేకపోవటం వలన తమ శ్రమదోపిడి గురించి ఆలోచించలేని పరిస్థితి. ఈ పరిస్థితిని ఆసరా చేసుకుని పరిశ్రమల యజమానులు, కాంట్రాక్టర్లు, దళారులు వీరిని తీవ్ర దోపిడికి గురి చేస్తున్నారు. నెల రోజులు దాటినా జీతాలివ్వరు. అరకొర జీతాలివ్వటానికి ‘అంత తొందరెందుకని’ చీత్కరించుకుంటారు. కూలిరేటు పెంచమంటే పని మానుకొమ్మని, మరొకరికి ఇస్తామని బెదిరిస్తారు. ఉన్న ఆధారం చేజారిపోతుందనే భయంతో, మారు మాట్లాడకుండా తమ బాధను తమలోనే దాచుకుంటున్నారు.

పారిశ్రామిక ప్రాంత కార్మికుల కథ మరో రకం. కెమికల్, టెక్స్టైల్, బాటిలింగ్, అసెంబ్లింగ్, ఫార్మా కంపెనీలలో మహిళలు పెద్ద సంఖ్యలో పనిచేస్తున్నారు. కుషాయిగూడ, నాచారం, మల్లాపూర్, ఉప్పల్, సనత్ నగర్, ఎల్.బి.నగర్ పారిశ్రామిక ప్రాంతాలలో మహిళలు ఇంచుమించు యాభై శాతం ఉన్నారు. నగరంలోని దూరప్రాంతాల నుండి వస్తారు. 10 గం॥లు పని చేయాలి. ఏ ఒక్కచోట కనీసవేతనం లేదు. వారాంతపు సెలవు ఇచ్చి జీతం కోతవిధిస్తారు. 18 సం॥ పనిచేస్తే రూ.6000లు వేతనం. ఇలాంటి వారి సంఖ్య చాలా

తక్కువ ముఖ్యంగా ఏ మధ్యమైతే కుటుంబాల్ని నాశనం చేసి, స్త్రీలను రోడ్లపై పడేస్తోందో అదే కంపెనీలలో వీరు బ్రతుకు తెరువు కోసం పని చేస్తున్నారు. రసాయన పరిశ్రమలలో తరచూ ప్రమాదాలకు గురవుతున్నా రక్షణ పరికరాలు ఇవ్వరు. సీసాలుశుభ్రం చేసే పరిశ్రమలలో చేతులకు, కాళ్ళకు గాయాలు కావడం చాలా సర్వసామాన్యం. ఆ గాయాలలోకి రసాయనాలుపోయి ప్రాణాంతకంగా తయారవు తుంది. అనేక పరిశ్రమలలో కార్ఖానా కార్మికులనే (మహిళలు) హమాలీలుగా ఉపయోగిస్తారు. అదనపు వేతనం ఇవ్వరు. ప్రతి పరిశ్రమలో ఓవర్ టైమ్ తప్పనిసరి. మహిళలైనా దీనికి మినహాయింపు కాదు. కాని ఎక్కడా డబుల్ ఓవర్ టైమ్ వేతనం చెల్లించరు. కొన్ని పరిశ్రమల్లో స్త్రీలకు రూ.156/-, పురుషులకు రూ.200/-లు పైగా ఇస్తున్న ఉదాహరణలు కూడా ఉన్నాయి. అంటే కనీసవేతనమే కాదు సమాన వేతనం కూడా లేని దుస్థితిలో వీరు పని చేస్తున్నారు.

సిఐటియు చేపట్టిన సర్వే కార్యక్రమం ఈ శ్రామిక మహిళల్లో ఒక ఆలోచనను రేకెత్తించింది. వారి శ్రమ విలువను గురించి తెలియచేయటంలో ఎంతోకొంత సఫలం అయ్యామనే చెప్పాలి.

సర్వే, కరపత్రాలు, పోస్టర్లు, బ్యాడ్జీలు, బస్తీ మీటింగులు పెట్టడం ద్వారా తాము కూడా కార్మికులమనీ, తమకు కార్మికులుగా గుర్తింపు కార్డులుకావాలని గృహ కార్మికులుభావించారు. పీసురేటుపెంచాలని, ఇ.ఎస్.ఐ అమలు చెయ్యాలని డిమాండ్ చేశారు. పారిశ్రామిక ప్రాంతాలలో మే 24న జరిగిన పరిశ్రమల సమ్మె, బండ్లలో మహిళలు భాగస్వాములు అయ్యారు. మనం చేసిన సర్వేలు, ప్రచారమే వారికి ఆ ధైర్యాన్ని కల్పించింది. ఎర్రటి ఎండను కాదని తమ సమస్యలను పరిష్కరించుకోవటం కోసం తొలి అడుగు వేశారు. ఈ అనుభవాలన్నీ మనకు ఒక విషయాన్ని స్పష్టం చేస్తున్నాయి. శ్రామిక మహిళలు అనేక ఇబ్బందులు ఎదుర్కొంటూ విధులు నిర్వహిస్తున్నారు. ఉద్యోగ భద్రత లేని కారణంగా, కుటుంబ ఆర్థిక పరిస్థితి అనుమతించని కారణంగా తమ హక్కుల కోసం యజమానులను ఎదిరించలేకపోతున్నారు. సంఘటితం కావటం వల్ల కలిగే ధైర్యం, పోరాటం చేయటం వల్ల మాత్రమే తమ సమస్యలు పరిష్కారమవుతాయన్న నమ్మకం ఈ శ్రామిక మహిళలకు కలిగించటం సిఐటియుగా మన కర్తవ్యం.

- ఎం. పద్మశ్రీ

♦ ♦ ♦

వినిమయ ధరల సూచిక

(బేస్ 2001 = 100)

సెంటర్ సీరిస్	నవంబర్	డిశంబర్	జనవరి	ఫిబ్రవరి
హైదరాబాద్	168	170	172	170
గుంటూరు	186	194	193	190
విశాఖపట్నం	181	184	189	185
వరంగల్	201	203	207	199
విజయవాడ	183	184	189	184
గోదావరి ఖని	200	202	198	193
రాష్ట్ర సీరిస్				
విజయనగరం	193	194	218	196
రాజమండ్రి	194	197	200	196
జగ్గయ్యపేట	195	198	202	198
తిరుపతి	185	188	191	186
కొత్తగూడెం	189	193	196	193
నిజామాబాద్	194	194	200	195
ఆలిండియా	182	185	188	185
ఏ.పి.	186	190	192	188

లింకింగ్ ఫ్యాక్టర్	1971=100	1960=100	1982=100
ఆల్ ఇండియా	-	4.93	4.63
హైదరాబాద్	-	5.23	4.79
గుంటూరు	-	5.60	4.57
విశాఖపట్నం	2.48	1.87	4.64
రాజమండ్రి	2.55	1.81	4.26
వరంగల్	2.36	1.90	4.75
ఎన్ఎస్ఐ కాంప్లెక్స్	-	1.89	4.21
గోదావరిఖని (ఎవజిపి)	2.49	-	4.45
విజయవాడ	-	-	4.28
విజయనగరం	-	-	3.93
కొత్తగూడెం	-	-	4.58
నిజామాబాద్	2.52	-	-

కార్మికోద్యమంపై స్ఫూర్తిదాయక రచన

సుకోమల్ సేన్ పుస్తకం 'వర్మింగ్ క్లాస్ ఆఫ్ ఇండియా : హిస్టరీ, ఎమర్జెన్సీ అండ్ మూవ్మెంట్ 1830-2000' చదివిన వారు 'ఇంటర్నేషనల్ వర్మింగ్ క్లాస్ మూవ్మెంట్' పుస్తకం చదివేందుకు కూడా తప్పక ఆసక్తి చూపుతారు. ప్రపంచ కార్మికోద్యమం పుట్టుక, పురోగతి గురించి పాఠకులకు అనేక ఆసక్తికరమైన అంశాలను వివరించేందుకు ఎంతో ప్రయాసకోర్చి రచయిత ఈ పుస్తకాన్ని ప్రచురించారు. మహాసభ 2011 ఏప్రిల్ 6 నుండి 10 వరకు ఏథెన్స్ లో జరిగింది. సమాఖ్య ప్రధాన కార్యదర్శి జార్జ్ మోరికోస్ ఈ పుస్తకానికి పీఠిక రాశారు. కార్మికులు తమ పోరాటాలను మరింత పటిష్టంగా నిర్మించుకునేందుకు అవసరమైన చైతన్యాన్ని, స్ఫూర్తిని ఈ పుస్తకం కల్పిస్తుందని ఆయన రాశారు. భారతదేశంలోనే కాకుండా ప్రపంచ వ్యాప్తంగా కార్మిక సంఘాల కార్యకలాపాల్లో చురుకుగా పాల్గొంటున్న వారు ఇతర దేశాల్లో కార్మికోద్యమం గురించి తెలుసుకునేందుకు ఈ పుస్తకం ఉపయోగపడుతుందన్నారు.

రచయిత తన విశ్లేషణాత్మక అధ్యయనాన్ని ఆధునిక కార్మిక వ్యవస్థ ఆవిర్భావం గురించి ఇచ్చిన వివరణతో ప్రారంభించారు. 18వ శతాబ్దం మధ్య కాలంలో ప్రారంభమైన పారిశ్రామిక విప్లవం పెట్టుబడిదారీ సమాజం ఏర్పడేందుకు ప్రాతిపదికను సృష్టించింది. పెద్దఎత్తున యంత్రాల నిర్వహణకు వ్యవసాయ రంగం నుండి పూర్తిగా దూరమై మరే ఇతర జీవనాధారం లేని కార్మికుల అవసరం ఉంది. కార్మికులు తమ శక్తిసామర్థ్యాలను పెట్టుబడిదారీ వర్గాలకు నిర్బంధంగా కేటాయించాల్సిన పరిస్థితులు ఏర్పడ్డాయి. జొలి, బొగ్గు, ఇనుము, రైల్, రోడ్ పరిశ్రమల్లో ఇటువంటి పరిస్థితి నెలకొంది. ఈ పారిశ్రామిక సంస్థల్లో నెలకొన్న దుర్భర పరిస్థితుల కారణంగా యంత్రాన్ని కార్మికులు తమ శత్రువుగా భావించే పరిస్థితి ఏర్పడింది. క్రమంగా వారు పోరాటాలు చెయ్యడం ప్రారంభించారు. 1752 సంవత్సరానికి కార్మిక సంఘాలు ఆవిర్భవించ సాగాయి. అయితే కార్మికోద్యమాన్ని అణచివేసేందుకు ప్రభుత్వాలు కిరాతక చట్టాలను తీసుకురావడం ప్రారంభించాయి. కార్మికులను విస్తృత జాతీయ సమ్మేళనంలోకి తీసుకువచ్చేందుకు 19వ శతాబ్దం మధ్యలో ఛార్టిస్ట్ ఉద్యమం నిర్వహించిన పాత్రను కూడా రచయిత వివరించారు. కార్మికోద్యమం నూతనోత్తేజం, శాస్త్రీయ ఆలోచనా ధోరణి పెంపొందడంలో కార్లమార్చ్, ఫ్రెడరిక్ ఎంగెల్స్ నిర్వహించిన పాత్రను కూడా సుకోమల్ వివరించారు. అలాగే అంతర్జాతీయ కార్మిక సమాఖ్య ఏర్పాటులో వీరు పోషించిన కీలకపాత్ర గురించి వివరించారు. 20వ శతాబ్దం ఆరంభంలో కార్మికోద్యమం పుంజుకున్న విషయాన్ని సుకోమల్ సేన్ ఈ పుస్తకంలో స్పష్టంగా


వివరించారు. కార్మికోద్యమంలో ప్రవేశించిన సంస్కరణవాద, పొరపాటు సిద్ధాంతాలపై లెనిన్ పోరాటం చేసిన తీరు కూడా ఈ పుస్తకంలో అద్భుతంగా వివరించారు. రష్యాలో సామాజిక విప్లవం విజయం సాధించడంతో కార్మికోద్యమం కొత్తపుంతలు తొక్కింది. మొదటి, రెండవ ప్రపంచ యుద్ధాల మధ్య కాలంలో రెడ్ ఇంటర్నేషనల్ ఆఫ్ లేబర్ యూనియన్స్ (ఆర్ఐఎల్ఎయూ) నిర్వహించిన పాత్రను రచయిత సోదాహరణంగా వివరించారు. అలాగే పెట్టుబడిదారీ వర్గ ప్రయోజనాలు కాపాడటంలో సెకండ్ ఇంటర్నేషనల్ నిర్వహించిన పాత్రను కూడా రచయిత తన పుస్తకంలో ప్రస్తావించారు. ఫాసిస్టు శక్తుల ముందు దాని నాయకత్వం దాసోహం అన్న తీరును వివరించారు. 1926 మే లో ఇంగ్లాండ్ లో 50 లక్షల మంది కార్మికులు తొమ్మిది రోజుల పాటు చేసిన సమ్మె గురించి కూడా సేన్ ప్రస్తావించారు. న్యాయబద్ధమైన డిమాండ్ల సాధనకు పోరాటం చేస్తున్న కార్మికులను లేబర్ పార్టీ, ట్రేడ్ యూనియన్ కాంగ్రెస్ ఏ విధంగా వంచించాయో వివరించారు. ఈ సమ్మె గురించి స్టాలిన్ చేసిన వ్యాఖ్యలను కూడా రచయిత తన పుస్తకంలో పొందుపరిచారు. సంస్కరణ వాద కార్మిక సంఘం నాయకత్వం కార్మికుల ప్రయోజనాలను కాపాడటంలో విఫలం చెందిన వైనాన్ని వివరించారు. ఆసియా, ఆఫ్రికా, లాటిన్ అమెరికా వంటి మాజీ వలసవాద దేశాల్లోరెండు ప్రపంచ యుద్ధాల మధ్య కాలంలో కార్మికోద్యమం, రాజకీయ ఉద్యమాల పురోగతి గురించి సుకోమల్ సేన్ ప్రస్తావించారు. ఈ దేశాల్లో జాతీయ విమోచనా ఉద్యమాలు, కార్మికోద్యమం ఒక దానికొకటి సహకరించుకుంటూ ముందుకు సాగాయి. కార్మికోద్యమంలో చోటుచేసుకున్న సోషలిస్ట్ సిద్ధాంతం గురించి కూడా సుకోమల్ ప్రస్తావించారు. ఈ సందర్భంగా భారత దేశంలోని పరిణామాలను కూడా రచయిత ప్రస్తావించారు. రెండవ ప్రపంచ యుద్ధ సమయంలో నెలకొన్న కార్మికోద్యమం గురించి కూడా వివరించారు. ఆరంభంలో ఫాసిస్టు శక్తులు పశ్చిమ యూరప్ లో విజయం సాధించాయి. అయితే మిత్రపక్షాలు ఆ తరువాత అక్కడ నుండి వెనక్కు తగ్గాల్సి వచ్చింది. 1941 జూన్ లో హిట్లర్ సోవియట్ యూనియన్ పై దాడి చెయ్యడంతో పరిస్థితిలో మార్పు వచ్చింది. పెర్ల్ హార్బర్ పై జపాన్ దాడి చేసింది. రెడ్ ఆర్మీ నిర్వహించిన అద్భుత పోరాటం ఫాసిజాన్ని అంతమొందించి తూర్పు యూరోపియన్ దేశాలు స్వాతంత్ర్యం పొందడానికి దోహదం చేసింది. ప్రపంచ స్వరూపాన్నే రెడ్ ఆర్మీ మార్చి వేసింది. కార్మికోద్యమ సమైక్యతకు కృషి చేసింది.

పారిస్ లో జరిగిన సమావేశంలో డబ్ల్యుఎఫ్ టీయు ఆవిర్భావం గురించి సుకోమల్ సేన్ ఈ పుస్తకంలో సోదాహరణగా

వివరించారు. 1945 అక్టోబర్ 5న జరిగిన ఈ సమావేశంలో సర్ వాల్టర్ సెట్రీన్ అధ్యక్షునిగా ఇది ఏర్పాటైంది. ఫ్రాన్స్ కు చెందిన లూయిస్ సైలెంట్ ప్రధాన కార్యదర్శిగా ఎన్నికయ్యారు. పారిస్ లో ప్రధాన కార్యాలయం ఏర్పాటైంది. ప్రపంచ కార్మికోద్యమంలో ఇంత విస్తృత స్థాయిలో సమైక్యత పరిధివిల్లడం ఇదే ప్రథమం. అయితే ఇది ఎక్కువ కాలం కొనసాగలేదు. యూరోపియన్ ఆర్థిక వ్యవస్థను నియంత్రించేందుకు అమెరికా రూపొందించిన మార్షల్ ప్లాన్ ను లండన్ లో జరిగిన సమావేశంలో పాశ్చాత్య దేశాలు ఆమోదించాయి. డబ్ల్యుఎఫ్ టియు 1949 ఫిబ్రవరిలో చీలిపోయి అంతర్జాతీయ స్వతంత్ర కార్మిక సంఘాల సమాఖ్య (ఐసిఎఫ్ టియు) ఏర్పడింది. ప్రచ్ఛన్న యుద్ధ సమయంలో అమెరికా సామ్రాజ్యవాదం అనుసరించిన దుందుడుకు విధానాలకు ఐసిఎఫ్ టియు మద్దతు పలికింది. అందుకు భిన్నంగా డబ్ల్యుఎఫ్ టియు సామ్రాజ్యవాద వ్యతిరేక విధానాలను ప్రచారం చేసింది. డబ్ల్యుఎఫ్ టియు, ఐసిఎఫ్ టియు నిర్వహించిన మొదటి 15 మహాసభలను సుకోమల్ సేన్ తన పుస్తకంలో సమీక్షించారు. ప్రపంచ విప్లవ ఉద్యమాన్ని బలోపేతం చెయ్యడంలో చైనాలో 1949లో సంభవించిన విప్లవం, అమెరికా సామ్రాజ్యవాదానికి వ్యతిరేకంగా వియత్నాం చేసిన పోరాటం నిర్వహించిన పాత్రను రచయిత సోదాహరణంగా వివరించారు. క్యూబా విప్లవం విజయం సాధించడం ప్రపంచ వ్యాప్తంగా కార్మికోద్యమం మరింతగా పుంజుకోవడానికి దోహదం చేసింది. ప్రపంచ వ్యాప్తంగా కార్మికోద్యమాల కారణంగా డబ్ల్యుఎఫ్ టియు మరింత పటిష్టమైంది. స్టాలిన్ మరణం తరువాత సోవియట్ యూనియన్ అమెరికా సామ్రాజ్యవాదానికి వ్యతిరేకంగా పోరాటాన్ని క్రమంగా విడనాడసాగిందని సుకోమల్ సేన్ వ్యాఖ్యానించారు. డబ్ల్యుఎఫ్ టియు విధానాలపై దీని ప్రభావం పడిందని రచయిత పేర్కొన్నారు. యుఎస్ఎస్ఆర్, తూర్పు యూరప్

దేశాల్లో సోషలిస్టు వ్యవస్థ పతనం కావడం డబ్ల్యుఎఫ్ టియు ను ఏ విధంగా గణనీయంగా బలహీనపరిచిందో సుకోమల్ సేన్ వివరించారు. భోపాల్ విషవాయువు వెలువడటం, 1974 రైల్వే సమ్మె విషయంలో డబ్ల్యుఎఫ్ టియు వ్యవహారశైలిని ఆయన ఈ పుస్తకంలో వివరించారు. 2005 డిసెంబర్ లో హవానాలో జరిగిన 15వ మహాసభలో డబ్ల్యుఎఫ్ టియు ఏ విధంగా తిరిగి సామ్రాజ్యవాద వ్యతిరేక వైఖరిని ఆహ్వానించిందో కూడా ఆయన వివరించారు. కార్మికోద్యమంలో సోషలిస్ట్ దృక్పథం అవశ్యకతనుకూడా సుకోమల్ సేన్ నొక్కి చెప్పడం గమనార్హం. ప్రపంచ ఆర్థిక సంక్షోభాన్ని పెట్టుబడిదారీ వ్యవస్థ వైఫల్యానికి తార్కాణంగానే పరిగణించాలని సుకోమల్ అభిప్రాయపడ్డారు. ప్రపంచ బ్యాంక్, ఐఎంఎఫ్ నిర్దేశిత పెట్టుబడిదారీ వ్యవస్థ దాడులను ప్రపంచ కార్మికులు అధిగమించి పెట్టుబడిదారీ వ్యవస్థకు గోరీ కట్టడంలో ప్రముఖ పాత్ర వహించగలరన్న ఆశాభావాన్ని సుకోమల్ సేన్ వ్యక్తం చేశారు. ఇందుకోసం సంఘటిత పోరాటాలు చేయడమే మార్గంగా ఆయన సూచించారు.

- ఎం.కె. పాంథ్



బడిఎల్ ఎంప్లాయిస్ యూనియన్ ఆధ్వర్యంలో జరిగిన పెన్షన్ స్కీం-1995 సదస్సులో ప్రసంగిస్తున్న జె.వెంకటేశ్

'సావిడి' తెరిచే వేరకూ పోరాటం

'సావిడి' స్పిన్నింగ్ మిల్లు తెరిచే వరకూ పోరాటం ఆగదని, దశల వారీగా ఆందోళనలు చేస్తామని సిఐటియు నేతలు హెచ్చరించారు. సిఐటియు ఆధ్వర్యంలో మే 14న చిత్తూరు జిల్లా నగరి పురవీధుల్లో ర్యాలీ, బహిరంగ సభ నిర్వహించారు. సభలో సిఐటియు జిల్లా నాయకులు సత్తార్ మాట్లాడుతూ నగరి - పుత్తూర్ మార్గమధ్యలో మూడేళ్ల క్రితం ప్రారంభించిన మిల్లు మూతబడడంతో దాదాపు 180 మంది కార్మికులు వీధిన పడ్డారన్నారు. మూడు మాసాల క్రితం మిల్లు ఆరుబయట ఉంచిన పత్తి ప్రమాదవశాత్తు తగల బడిందన్న సాకు చూపి మిల్లు మూసేయడం దారుణమన్నారు. డివిజన్ నాయకులు కె.మురగారెడ్డి మాట్లాడుతూ కార్మికులకు తక్కువ వేతనాలిచ్చి శ్రమ దోపిడీ చేసిన యాజమాన్యం నష్టాల పేరుతో లే ఆఫ్



ప్రకటించడం శోచనీయమన్నారు. యూనియన్ నాయకులు రామలింగం, గురుమూర్తి, ఎ.బాబు, ఎం.కుమార్ మాట్లాడుతూ ప్రభుత్వం నుంచి అన్ని రాయితీలూ పొందుతూ నష్టాలను సాకుగా చూపడం భావ్యం కాదన్నారు.



గ్రామ పంచాయతీ కార్యకులు రంగారెడ్డి కలెక్టరేట్ ముట్టడి సందర్భంగా మహిళలపై పోలీసుల దౌర్జన్యం



ఖమ్మం కలెక్టరేట్ను ముట్టడించిన ఐకేపి యూనిట్లతో



సమ్మే సందర్భంగా వంటా వార్డు కార్యక్రమంలో గ్రామసేవకులు



ఇండస్ట్రియల్ కాంట్రాక్టు కార్మికులకు కనీసవేతనం 12 శాతం
ఇవ్వాలని పార్లమెంట్ చేయాలని PFI బీకన్ వేర్వేరు కార్యకర్తలతో

ప్రదర్శన-దర్శక

KLVOZALU9





మనసు ఫౌండేషన్
పుస్తకాల పరిశీలనావట్టిక

పుస్తకం సంఖ్య	KLVOIA 469
పుస్తకం పేరు	382500050
తారీఖు	25-8-2023
ముందు అట్ట	Yes
వెనుక అట్ట	Yes
మొత్తం పేజీలు	37
పెద్ద సైజు పేజీలు	NO
భాగ పేజీలు	NO
లేఖ పేజీలు	NO
తయారు చేసినది	Manika
పేజీలు విడదీసినది	Manika
స్కాన్ చేసినది	Manika
పరీక్ష చేసినది	manasa
వజ్రలు నరిచినవి	
లైండింగు చేసినది	
ప్యాకింగు చేసినది	
స్కాన్ చేయబడింది	
తప్పులు	NO
పరిస్థితి	good